

# کارکنوں کے باہمی تعلقات



○  
خرم مراد

کارکنوں کے

باہمی تعلقات

خرم مراد

ادارہ مطبوعاتِ صلحہ

ای۔ اے۔ ذیلدار پارک ایچھرہ لاہور

## فہرست مضامین

۸	دیباچہ	☆
۱۲	اسلامی تحریک کے کارکنوں کے باہمی تعلقات	☆
۲۶	سیرت کی بنیادی خصوصیات	☆
۲۶	خیر خواہی	☆
۲۸	ایثار	☆
۳۱	عدل	☆
۳۲	احسان	☆
۳۳	رحمت	☆
۳۷	عفو	☆
۴۱	اعتماد	☆
۴۱	قدرو قیمت کا احساس	☆
۴۱	حقوق میں دست درازی	☆
۴۳	جسم و جان کا تحفظ	☆
۴۶	بدکلامی اور برا بھلا کہنا	☆

۴۷	غیبت	☆
۴۷	چغل خوری	☆
۴۹	عار دلانا	☆
۵۰	تجسس	☆
۵۰	تمسخر	☆
۵۲	حقیر کھانا	☆
۵۳	بد نظری	☆
۵۵	ہستان	☆
۵۶	ضرر رسانی	☆
۵۶	دل آزاری	☆
۵۹	فریب دہی	☆
۵۹	حسد	☆
۶۱	عزت و آبرو کا تحفظ	☆
۶۹	دکھ درد میں شرکت	☆
۷۰	احساب و نصیحت	☆
۷۲	ملاقات	☆
۷۵	عیادت	☆
۷۸	اظہار جذبات	☆



۸۴

محبت اور خوش اخلاقی سے ملاقات کرنا

☆

۸۴

سلام

☆

۸۶

مصافحہ

☆

۸۷

اجھے نام سے یاد کرنا

☆

۸۸

شخصی اور ذاتی امور میں دلچسپی لینا

☆

۸۸

ہدیہ

☆

۹۰

شکر گزاری

☆

۹۰

ساتھ مل کر کھانا

☆

۹۱

دعا

☆

۹۳

بہتر طریقہ سے جواب دینا

☆

۹۳

صلح کرنا اور شکایت دور کرنا

☆

۱۰۲

تہنہ

☆

☆ ..... ○ ..... ☆

## دیباچہ

تاریخ کے مطالعہ سے یہ حقیقت الم نثر ح ہو جاتی ہے کہ انبیاء علیہم السلام نے انسانی معاشرہ کی ہمیشہ نئی شیرازہ بندی کی ہے۔ انہوں نے ایک بنیادی دعوت کی طرف انسانوں کو پکارا اور اس دعوت پر لبیک کہنے والوں کو ایک نئے اتحاد میں جوڑ دیا۔ وہ انسان جو مختلف گروہوں قبیلوں اور عصبتوں میں بٹے ہوئے تھے، جو ایک دوسرے کے خون کے پیاسے اور عزت کے دشمن تھے، اس دعوت کی وجہ سے ایک دوسرے کے بھائی اور ایک دوسرے کی عزت کے محافظ بن گئے۔ اس اتحاد سے ایک نئی قوت رونما ہوئی اور "رَحِمًاؤَیْنَهُمْ" کے ربیکر سب سے بڑے تاریخ ساز اور تہذیب گرن گئے۔ یہی وہ حقیقت ہے جس کی طرف قرآن اپنے بلیغ انداز میں اشارہ کرتا ہے کہ:

وَ اذْکُرْ نِعْمَةَ اللّٰهِ عَلَیْکُمْ اِذْ کُنْتُمْ اَعْدَاءً فَآلَفَ بَیْنَ قُلُوبِکُمْ فَاَصْحَحْتُمْ بِعَمَلِہٖ  
اِخْوَانًا وَّ کُنْتُمْ عَلَی شَفَا حُفْرَةٍ مِّنَ النَّارِ فَاَنْقَذَکُمْ مِنْہَا (آل عمران ۱۰۳)

ترجمہ: اور اللہ کی اس نعمت کو یاد کرو جب تم آپس میں شدید دشمن تھے تو اس نے تمہارے دلوں کو جوڑ دیا اور تم اس کی عنایت و مہربانی سے بھائی بھائی ہو گئے۔ (بے شک) تم آگ کے گڑھے کے کنارے کھڑے تھے۔ پس اس نے تم کو اس سے نجات دی اور تباہی سے بچالیا۔

انبیاء علیہم السلام نے انسانوں کو اسی بات کی دعوت دی ہے کہ:

رَاعِصِمُوْا بِحَبْلِ اللّٰهِ جَمِیْعًا وَّلَا تَفَرَّقُوْا (آل عمران)

اندلی رسی کو مضبوط تمام لو (مجمع ہو جاؤ) اور پھوٹ نہ ڈالو۔“

اسلام کی یہ اجتماعی محض خارج کی اجتماعیت نہیں بلکہ دلوں کی اجتماعیت ہے۔ اسلام محض قانونی اتحاد کو اتحاد نہیں سمجھتا، وہ اس بیرونی اتحاد کی بنیاد انسانی قلوب میں رکھتا ہے۔ اس کی اصل عقیدہ اور نظریہ کا اتحاد، انگوں اور تہناؤں کا اتحاد، عزائم اور جذبات کا اتحاد ہے۔ وہ خارج میں بھی سب کو ایک شیرازہ میں منسلک کرتا ہے اور داخلی طور پر بھی ان کو اخوت اور برادری کے رشتہ میں جوڑ دیتا ہے اور حق یہ ہے کہ سچا اتحاد اسی وقت رونما ہوتا ہے جب یہ دونوں کیفیتیں پوری ہوں، مصنوعی اتحاد کبھی دیر پا نہیں ہوتا۔ نخرت اور بغض سے بھرے ہوئے دل کبھی جڑ نہیں سکتے۔ جھوٹا رکھاؤ کوئی اتحاد پیدا نہیں کر سکتا۔ خود غرضانہ اتحاد، انتشار اور افتراق کا پیش خیمہ ہوتا ہے اور محض قانونی بندھن کسی حقیقی ملاپ اور رفاقت کی بنیاد نہیں بن سکتے۔ یہی وجہ ہے کہ اسلام نے اجتماعیت کی بنیاد ایمان، محبت اور ایثار پر رکھی ہے۔ اس بنیاد پر استوار ہونیوالے تعلقات وہ آہنی چٹان ہوتے ہیں جس سے ٹکر اگر بڑے بڑے طوفان بھی صرف اپنا سر ہی پھوڑ سکتے ہیں، اسے کوئی نقصان نہیں پہنچا سکتے۔

پھر ان بنیادوں پر وہ معاشرہ استوار ہوتا ہے جس میں تنازع لبتقائی جگہ تعاون و اشتراک عمل رونما ہوتا ہے جہاں ہر شخص دوسرے کا سارا ہوتا ہے اور ہر فرد دوسرے کا معاون اور مددگار۔ جہاں گرتے ہوئے کو گرنے نہیں دیا جاتا بلکہ بیسیوں ہاتھ اس کی مدد کے لئے آگے بڑھ جاتے ہیں۔ اور جہاں پیچھے رہنے والوں کو چھوڑ نہیں دیا جاتا بلکہ سارا دے کر آگے بڑھایا جاتا ہے۔ یہ معاشرہ فرد کو مشکلات کا مقابلہ کرنے کے لائق بناتا ہے اور گرتوں کو تھامنے کا کام انجام دیتا ہے۔

تحریک اسلامی کے کارکنوں کے لئے یہ امر بنیادی اہمیت رکھتا ہے کہ وہ ان یادوں کو خوب اچھی طرح سمجھ لیں جن پر اسلام اجتماعی تعلقات کو استوار کرتا ہے اور پھر اپنی

قوتوں کو اس مقصد کے حصول کے لئے استعمال کریں۔

ہمارے محترم دوست اور عزیز بھائی خرم جاہ مراد نے تحریک اسلامی کے کارکنوں کی اسی بنیادی ضرورت کو پورا کرنے کے لئے یہ رسالہ مرتب کیا ہے۔ خرم صاحب ملک کے ان چند نوجوانوں میں سے ہیں جنہوں نے مغربی تعلیم کے باوجود دینی علم کے حصول کی نمایاں کوشش کی اور قابل رشک کامیابی حاصل کی۔ اگر پھول اپنی خوشبو سے پہچانا جاتا ہے تو ان کی تالیف ہمیں ان کی فکر اور مزاج کو سمجھنے میں بڑی مدد دیتی ہے۔

در اصل زیر بحث مسأ کے تین پہلو ہیں:

اول:

اسلام اس اجتماعی زندگی کو برپا کرنے اور قائم رکھنے کے لئے فرد کی سیرت میں کن بنیادی خصوصیات کو جلوہ گر دیکھنا چاہتا ہے؟

دوم:

ان بنیادوں کو منہدم کرنے والی اور ان کو کمزور کرنے والی چیزیں کونسی ہیں تاکہ ان سے بچا جائے؟

سوم:

ان بنیادوں کو مضبوط کرنے والی اور ان کو ترقی دینے والی صفات کونسی ہیں تاکہ انہیں اختیار کیا جائے؟

مصنف محترم نے انہی تین سوالات کے جواب نہایت شرح و بسط کے ساتھ دیئے ہیں اور نثرین توقع ہے کہ اگر تحریک اسلامی کے کارکن ان کو پورے غور سے پڑھیں اور ان کو اختیار کرنے کی کوشش کریں تو وہ اپنی اجتماعی زندگی کو ایمان، محبت اور ایثار کے ان

پھولوں سے آراستہ کر لیں گے جو گلشن حیات کو آشنائے بہار کرتے ہیں۔

اس کتاب کے استفادہ کے سلسلہ میں ایک بات رفقائے کے پیش نظر رہے، تمام چیزیں انسان فوراً ہی حاصل نہیں کر سکتا۔ تعمیر سیرت کے منصوبہ کی پوری اسکیم کو سمجھ لینے کے بعد ہمیں چاہئے کہ ایک ایک چیز لیں، اسے خوب ذہن نشین کر لیں اور پھر اسے اختیار کرنے کی کوشش کریں اور اسی طرح ایک کے بعد دوسری اور دوسری کے بعد تیسری چیز لیتے جائیں۔

حضرت عبد اللہ بن عمر رضی اللہ عنہما کے متعلق روایت ہے کہ آپ نے سورہ بقرہ سات آٹھ سال میں مطالعہ کی تھی۔ جب آپ سے استفادہ کیا گیا تو آپ نے جواب دیا کہ میں ایک چیز کو پڑھتا ہوں اس کو اختیار کرتا ہوں اور پھر آگے بڑھتا ہوں۔ حقیقت یہ ہے کہ تعمیر سیرت کے لئے ایک تبدیلی مسلسل اور انتھک کوشش کی ضرورت ہوتی ہے۔ محض مطالعہ اس کے لئے کافی نہیں۔ یہ مقصد تو عظیم سعی و جہد سے حاصل ہوگا۔ پھر خوب یاد رکھئے کہ یہ راہ شیب و فراز کی راہ ہے اور کامیابی کا راز ہمت اور اعتماد کے ساتھ جدوجہد میں مضمر ہے۔ ناکامیاں آئیں گی، مگر ان کا مقابلہ کرنا ہے۔ مشکلات و دعوت مبارزت دیں گی، مگر انہیں انگلیختے کرنا ہے۔ دو تین پیش آئیں گی مگر ان سے لڑنا ہے اور ان کو شکست دینا ہے۔ یہ تو اس راہ کے لازمی مراحل ہیں۔ کیا ان سے شکستہ خاطر ہو جائیں گے؟

جوئے خوں سر سے گذر ہی کیوں نہ جائے

آستان یار سے اٹھ جائیں کیا؟

کراچی ۲۲ جنوری ۱۹۵۸ء

خورشید احمد

## اسلامی تحریک میں

### کارکنوں کے باہمی تعلقات

اسلامی تحریک ایک اجتماعی انقلاب کی داعی ہوتی ہے اس لئے اس کا یہ فریضہ بالکل اولین اہمیت کا حامل ہے کہ وہ اپنے کارکنوں کو عام طور پر تمام انسانوں سے اور خاص طور پر باہم ایک دوسرے کے ساتھ صحیح صحیح بنیادوں پر مربوط کر دے۔ اسلامی تحریک کے کارکنوں کے باہمی تعلقات کو قرآن اس طرح ظاہر کرتا ہے کہ:

إِنَّمَا الْمُؤْمِنُونَ إِخْوَةٌ (الحجرات: ۱۰)

مومن تو آپس میں بھائی بھائی ہیں۔

اگرچہ بظاہر یہ صرف تین الفاظ کا ایک مختصر سا فقرہ ہے لیکن حقیقت یہ ہے کہ باہمی تعلقات کی بنیاد، اصولی حیثیت، اہمیت اور گہرائی ظاہر کرنے کے لئے یہ بالکل کافی ہے اور اس معاملے میں اسے ایک اسلامی تحریک کے چارٹر کی حیثیت دی جاسکتی ہے۔

اس سے ایک طرف تو یہ ظاہر ہوتا ہے کہ اسلامی تحریک میں افراد کا باہدگر رشتہ ایک اصولی رشتہ ہوتا ہے۔ یہ عقیدہ اور فکر کی یگانگت کی بنیاد پر قائم ہوتا ہے اور نصب العین کی یکسانیت اس کی بنیاد بنتی ہے بالفاظ دیگر یہ ایمان کا اشتراک ہوتا ہے جو اس میں رنگ بھرتا ہے۔۔۔۔۔ نیز اصولی رشتہ ہونے کی بنا پر یہ کوئی روکھا سوکھا رشتہ نہیں ہوتا بلکہ اس میں استحکام، گہرائی اور شدید محبت سموی ہوتی ہے۔ اس کو صرف دو دہانوں کا باہمی تعلق ہی ظاہر کر سکتا ہے اور یہی تعلق ہے جو اخوت کہلاتا ہے۔ ایک اصولی رشتہ کہ



اسلام جو وسعت و استحکام اور جذبات بخشا ہے اس کی ترجمانی کے لئے ’اخوة‘ سے بہتر اور کیا لفظ ہو سکتا ہے؟

اسلامی تہذیب میں ایمان کا تصور صرف اتنا ہی نہیں کہ انسان چند باہر الطبعی حقائق کا اقرار کر لے اور بس۔ بلکہ یہ ایک ہمہ گیر حیثیت کا حامل ہے یہ ایک عقیدہ ہے جو قلب پر چھا جاتا ہے اور رگوں میں خون کی طرح گردش کرنے لگتا ہے۔ یہ ایک جذبہ ہے جو سینہ کو مضطرب و متلاطم رکھتا ہے، ایک فکر ہے جو ذہن و دماغ کا سانچہ ہی بدل دیتا ہے۔ ایک عملی نظام کی قوت نافذ ہے جو تمام اعضاء و جوارح کو اپنے تسلط میں لے کر پوری انفرادی اور اجتماعی زندگی میں انقلاب لے آتی ہے۔ جو ایمان اتنا وسیع الاثر ہو اس کی گرفت سے انسانوں کے باہمی تعلقات کس طرح آزاد ہو سکتے ہیں جب کہ حقیقت یہ ہے کہ پوری زندگی ’سوائے ایک بہت معمولی جزو کے‘ عبارت ہے انسان اور انسان کے باہمی تعلقات سے۔ اس لئے یہ ایمان اپنے ماننے والوں کو تمام انسانوں سے عموماً اور ایک دوسرے سے خصوصاً تعلقات قائم کرنے کی ہدایت کرتا ہے اور پھر ایک طرف ان تعلقات کو عدل و احسان کی بنیاد پر قائم کرنے کے لئے وہ ایک اجتماعی نظام حیات اور ایک تہذیب کی صورت گری کرتا ہے اور دوسری طرف حقوق و فرائض پر مشتمل ایک ضابطہ تجویز کر کے دیتا ہے تاکہ ہر فرد اپنے اپنے مقام پر اس کو عمل میں لائے اور اس طرح جو لوگ رشتہ ایمان میں منسلک ہوں وہ ایک دوسرے سے اس طرح جڑ جائیں جیسے ایک ہاتھ کی انگلیاں دوسرے ہاتھ سے جڑ جاتی ہیں، جس طرح ایک بھائی دوسرے بھائی سے جڑا ہوتا ہے اور یہ اس ایمان کی اصولی حیثیت کا لازمی تقاضا ہے جس کے لئے انسانی فطرت مطالبہ کرتی ہے اور جس پر عقل شہادت دیتی ہے۔

جو لوگ ہر رنگ اتار کر صرف اللہ کے رنگ میں رنگ جاتے ہیں، تمام ایمان

کر کے صرف اللہ کی اطاعت کرتے ہیں۔ ہر باطل سے کٹ کر صرف حق سے جڑ



جاتے ہیں اور صرف اللہ کے لئے یکسو ہو جاتے ہیں وہ بھی اگر ایک ”سرے سے مربوط نہ ہوں گے“ متفق نہ ہوں گے اور محبت کے تعلقات قائم نہ کریں گے تو پھر کون کرے گا؟ نصب العین کے لئے یکسوئی سے زیادہ بڑی کون سی قوت ہے جو انسان کو انسان سے جوڑ سکتی ہو؟ اس یکسوئی کا ایک ایک تقاضا اور راہ حق کی ایک ایک منزل اس تعلق کو ایک زندہ حقیقت میں تبدیل کرتی چلی جاتی ہے۔ جو آدمی صرف حق کے لئے خود کو وقف کر دے وہ اس راہ پر چلنے والوں میں سے ایک ایک کی محبت ’ہمدردی‘ تلی اور سارے کا ضرورت مند اور محتاج ہوتا ہے۔ اگر اس راستے پر اسے یہ نعمت بھی نہ ملے تو یہ اتنی بڑی کمی ہوگی جس کی تلافی کسی طرح بھی ممکن نہ ہوگی۔

اس دنیا میں ایمان کا اصل مقصد یعنی عالم گیر اسلامی انقلاب اور اسلامی تہذیب کا قیام خود ایک انتہائی منظم اور برادرانہ تعلق کا تقاضا کرتا ہے اس مقصد کا حصول کوئی آسان کام نہیں۔ یہ شہادت کہ الفت میں قدم رکھنے کے مترادف ہے، جہاں قدم قدم پر مصائب کی آندھیاں اٹھتی ہیں اور آزمائشوں کے سیلاب آتے ہیں۔ ظاہر ہے اس گراں بار ذمہ داری کی ادائیگی کے لئے ایک ایک فرد کی رفاقت انتہائی قیمتی ہے جس کا فقدان کسی قیمت پر برداشت نہیں کیا جاسکتا، خصوصاً جب کہ یہ بھی معلوم ہو کہ قلت اعموان و انصار اس راہ کا ایک کلیہ ہے۔ پھر کوئی اجتماعی انقلاب بغیر ایک منظم طاقت و جماعت کے ظہور پذیر نہیں ہو سکتا اور ایک منظم اور طاقت ور جماعت اس وقت وجود میں آتی ہے جب اس کے افراد ایک دوسرے سے جڑے ہوئے ہوں جب ہی اس مقصد کے لئے اتنے منظم طریقے پر جدوجہد کی جاسکتی ہے جیسے کوئی سیسہ پلائی ہوئی دیوار ہو۔ ”كَانَهُمْ بَنِيَانٌ مَّرْصُورٌ“ (القاف - ۴) جس میں کسی رخسہ اور انتشار کو راہ نہ ملے اور ایسی منظم جدوجہد ہی کامیابی کی ضامن ہے۔

”اللہ تعالیٰ نے سورہ آل عمران میں ایک نوزائیدہ اسلامی ریاست کے چلانے

والوں کو اس ربط کی ہدایت اس طرح کی ہے۔

يَا أَيُّهَا الَّذِينَ آمَنُوا صَبِرُوا وَصَابِرُوا وَرَابِطُوا وَاتَّقُوا اللَّهَ لَعَلَّكُمْ تُفْلِحُونَ  
(آل عمران ۲۰۰)

اے ایمان والو! صبر سے کام لو، باطل پرستوں کے مقابلہ میں پامردی دکھاؤ۔ حق کی خدمت کے لئے کمر بستہ رہو اور اللہ سے ڈرتے رہو۔ امید ہے کہ فلاح پاؤ گے۔“

سورہ انفال کے آخر میں اسلامی انقلاب کی تکمیل کے لئے مسلمانوں کے باہمی تعلقات کو ایک لازمی شرط کے طور پر سامنے رکھا گیا ہے اور یہ کہا گیا ہے کہ جو لوگ اس دین پر ایمان لائیں اس کی خاطر ہر چیز ترک کر دیں اور اس جدوجہد میں سردھڑکی بازی لگا دیں۔ ان کا رشتہ ایک دوسرے کے ساتھ لازماً دوستی و محبت کا رشتہ ہے اور اس رشتے کے لئے یہاں ولایت کی اصطلاح استعمال کی گئی ہے۔

إِنَّ الَّذِينَ آمَنُوا وَهَاجَرُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ  
وَالَّذِينَ آوَوْا وَانْتَصَرُوا أُولَئِكَ بَعْضُهُمْ أَوْلِيَاءُ بَعْضٍ - (انفال ۷۲)

جن لوگوں نے ایمان قبول کیا اور ہجرت کی اور اللہ کی راہ میں اپنی جانیں لڑائیں اور اپنے مال کھپائے اور جن لوگوں نے ہجرت کرنے والوں کو جگہ دی اور ان کی مدد کی وہی دراصل ایک دوسرے کے ولی ہیں۔

اور اس سے آگے چل کر کفار کی تنظیم اشتراک اور ان کی جماعتی قوت کی طرف اشارہ کرتے ہوئے یہ کہا گیا ہے کہ اگر مسلمانوں نے یہ رشتہ ولایت پیدا نہ کیا تو عدل و احسان اور خدا پرستی کی بنیاد پر ایک عالمگیر اسلامی انقلاب کی تمنا کبھی ٹھوس زمین پر جڑ نہ پکڑ سکے گی اور نتیجہ خدا کی یہ زمین فتنہ و فساد سے بھر جائے گی کیونکہ مسلمان بغیر اس رشتہ ولایت کے انقلاب کی مخالف طاقتوں سے عمد بر آ نہیں ہو سکتے۔

وَالَّذِينَ كَفَرُوا بَعْضُهُمْ أَوْلِيَاءُ بَعْضٍ أَلَّا تَفْعَلُوا لَئِنِ كُنْتُمْ فِي الْأَرْضِ وَمَقَادِرُ

كَيْدٍ۔ (انفال ۷۳)

”اور جو لوگ منکر حق ہیں وہ ایک دوسرے کی حمایت کرتے ہیں۔ اگر تم (اہل ایمان) ایک دوسرے کی حمایت نہ کرو گے تو زمین میں بڑا فتنہ اور بڑا فساد برپا ہو گا۔“

اور ظاہر ہے کہ اسلامی تہذیب کے قیام اور اسلامی انقلاب کے لئے جدوجہد اس ایمان کا اصل معیار ہے۔

وَالَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ وَالَّذِينَ آوَوْا وَانصَرُوا

أُولَئِكَ هُمُ الْمُؤْمِنُونَ حَقًّا (انفال ۷۴)

جو لوگ ایمان لائے اور جنہوں نے اللہ کی راہ میں گھر بار چھوڑے اور اللہ کی راہ میں جدوجہد کی اور جنہوں نے پناہ دی اور مدد کی وہی سچے مومن ہیں۔

اس سے بیشتر اللہ تعالیٰ نے مخالفین کی تہذیب کے مقابلے میں اپنی نصرت کے وعدہ کے ساتھ جس چیز سے نبی کریم ﷺ کی ڈھارس بندھائی ہے وہ مومنین کی جماعت ہے جس کے دلوں کو اللہ تعالیٰ نے جوڑ دیا اور جو اسلامی انقلاب کی ضمانت ہے۔

هُوَ الَّذِي آتَاكَ بِنَصْرِهِ وَالْمُؤْمِنِينَ وَالْفَافِ بَيْنَ قُلُوبِهِمْ (انفال ۶۳)

”وہی تو ہے جس نے اپنی مدد سے اور مومنوں کے ذریعہ تمہاری تائید کی اور مومنوں کے دل ایک دوسرے کے ساتھ جوڑ دیئے۔“

اسلامی انقلاب کے داعیوں کا یہ باہمی تعلق اخوت کا تعلق ہے، ولایت کا تعلق ہے، رحمت کا تعلق ہے اور محبت کا تعلق ہے۔ لیکن اخوت کا لفظ بڑا ہمہ گیر ہے جو اپنے دامن میں سب کچھ سمیٹ لیتا ہے۔ اسلامی تحریک کے کارکنوں کو آپس میں اس طرح جڑنا چاہیے جس طرح دو پھلتی جڑے ہوتے ہیں۔ جس طرح دو بھائیوں کا رشتہ ایک ناقابل

شکست رشتہ ہوتا ہے 'جس طرح وہ اپنے درمیان کوئی تفرقہ 'فساد یا انتشار برداشت نہیں  
 کر سکتے 'جس طرح وہ ایک دوسرے کے لئے اپنا سب کچھ نثار کر دینے کے لئے تیار ہوتے  
 ہیں ' ایک دوسرے کی خیر خواہی ' اعانت اور مدد میں لگے رہتے ہیں اور ایک دوسرے  
 کے لئے پشت پناہ اور سہارا بننے میں 'جس طرح وہ ایک دوسرے کے دکھ درد میں شریک  
 ہوتے ہیں اور اپنے معاملات میں پورے اعتماد کے ساتھ ایک دوسرے کو شریک کرتے  
 ہیں اور جس طرح ان کے درمیان ایک شدید جذبہ محبت ہوتا ہے جو ان کے سینوں میں  
 موجزن رہتا ہے اور ان کے دلوں کو حرارت بخشتا ہے 'ٹھیک اسی طرح راہ حق کے ان  
 مسافروں کا تعلق ہوتا ہے جو دین کے لئے اپنا پورا سرمایہ زندگی لگا دیتے ہیں۔ جسے اسلامی  
 انقلاب سے جتنی گہری لگن ہوگی وہ اتنا ہی گہرا تعلق اپنے ساتھی سے قائم کرنے گا اور  
 جسے جتنا زیادہ یہ مقصد عزیز ہوگا اسے اتنا ہی یہ تعلق عزیز ہوگا کیونکہ یہ تعلق خالصتہً اللہ فی  
 اللہ ہوتا ہے 'صرف اللہ کے لئے اور صرف اللہ کی راہ میں۔ جو شخص اسلامی انقلاب کا  
 سرگرم داعی ہو اور پھر اس کا تعلق اپنے ساتھیوں سے ایسا جو جیسا راہ چلتے اجنبی سے تو  
 اتنے اپنے بارے میں غور کرنا چاہئے کہ وہ کس راہ پر جا رہا ہے اور اگر اتنے اپنے ان  
 ساتھیوں سے تعلق کی بس اتنی ہی قدر ہو یعنی اس گرد کی جو آدمی اپنے اوپر سے جھاڑ دیتا  
 ہے تو پھر اتنے سوچنا پڑے گا کہ اس کے دل میں خود اس مقصد کی کتنی قدر ہے جس کی  
 محبت کا وہ دعویٰ کرتا ہے۔

اخوت کا یہ وہ تعلق ہے جس کے لئے نبی کریم ﷺ نے "الحب لله" کی پاکیزہ  
 جامع اور قلب کو مخر کر دینے والی اصطلاح استعمال کی ہے۔ محبت خود ایک بڑی پرکشش  
 اور شیریں اصطلاح ہے اور پھر اللہ فی اللہ کی قید اسے تمام آلودگیوں اور ناگواریوں سے  
 پاک کر کے رفعت کے انتہائی درجات تک پہنچا دیتی ہے اور اس طرح یہ اصطلاح بیک  
 وقت عقل اور دل کو وہ پیمانہ دیتی ہے جس پر ہر مومن اپنے تعلق کو ناپ سکتا ہے۔

اللہ پر ایمان کا اور اس کی راہ میں محبت کا بالکل لازم و ملزوم کا سا تعلق ہے۔  
 جہاں ایک چیز ہوگی وہاں دوسری بھی موجود ہوگی۔ ایک نہ ہوگی تو دوسری بھی مشکوک  
 ہوگی۔ چنانچہ نبی کریم ﷺ نے ایک جگہ اس کا اظہار یوں کیا کہ:

لَا تُؤْمِنُوا حَتَّى تَحَابُّوا (عن ابی ہریرۃ فی المسلم بحوالہم - ۱۹۷)

تم اس وقت تک مومن نہ ہوگے جب تک آپس میں ایک دوسرے سے  
 محبت نہ کرو۔“

اور پھر پورے تعلقات کو اس بنیاد پر قائم کرنے اور اپنی محبت اور دشمنی کو اللہ  
 کے لئے خالص کر لینے کو تکمیل ایمان کی شرط ٹھہرایا۔

مَنْ أَحَبَّ لِلَّهِ وَابْغَضَ لِلَّهِ وَأَعْطَى لِلَّهِ وَمَنَعَ لِلَّهِ فَقَدْ اسْتَكْمَلَ الْإِيمَانَ -

جس نے محبت کی تو صرف اللہ کے لئے اور دشمنی کی تو صرف اللہ کے لئے  
 کسی کو کچھ دیا تو اللہ کے لئے اور روکا تو اللہ کے لئے اس نے اپنا ایمان  
 مکمل کر لیا۔

دوستیاں اور دشمنیاں انسان کی زندگی پر واقعی اس قدر اثر انداز ہوتی ہیں کہ  
 ان کا اللہ کے لئے خالص کر لینا تکمیل ایمان کے لئے اگر ضروری شرط ٹھہرایا گیا ہے تو  
 بالکل منطقی اور بدیہی بات ہے۔ ایمان کی بہت سی شاخیں ہیں، ہر شاخ اپنی جگہ اہمیت کی  
 حامل ہے۔۔۔۔۔ ایک معاشرہ کے استحکام اور حسن و جمال کے لئے اور اسلامی انقلاب  
 کے لئے ایک منظم طاقت بروئے کار لانے کے لئے اللہ کے لئے محبت اس قدر ضروری  
 ہے کہ اس کے پیش نظر نبی کریم ﷺ نے اس کو ایک جگہ تمام اعمال سے افضل قرار  
 دیا۔ حضرت ابو زرّ روایت کرتے ہیں کہ:

خَرَجَ عَلَيْنَا رَسُولُ اللَّهِ صَلَّى اللَّهُ عَلَيْهِ وَسَلَّمَ فَقَالَ اتَدْرُونَ أَيُّ الْأَعْمَالِ

أَحَبُّ إِلَيَّ اللَّهُ تَعَالَى قَالَ قَائِلٌ الصَّلَاةُ وَالزَّكَاةُ وَقَالَ قَائِلٌ الْجِبَادُ - قَالَ



النَّبِيِّ صَلَّى اللَّهُ عَلَيْهِ وَسَلَّمَ إِنَّ أَحَبَّ الْأَعْمَالِ إِلَى اللَّهِ تَعَالَى الْحُبُّ لِلَّهِ  
وَالْبُغْضُ لِلَّهِ (ابن داؤد)

ایک دفعہ رسول اللہ ﷺ ہمارے پاس آئے اور پوچھا کیا جانتے ہو اعمال  
میں سے کون سا عمل اللہ تعالیٰ کو سب سے زیادہ محبوب ہے؟ کسی نے نماز و  
زکوٰۃ کو کہا اور کسی نے جہاد کو۔ آپ نے فرمایا کہ صرف اللہ کے لئے محبت  
اور اللہ کے لئے دشمنی اللہ کے نزدیک تمام اعمال سے محبوب ترین ہے۔

پھر ایک دفعہ حضرت ابو ذرؓ کو مخاطب کرتے ہوئے آپ نے سوال کیا کہ  
أَحَبُّ عَمَلِي إِلَى اللَّهِ أَوْ تَقِيٌّ - قَالَ اللَّهُ وَرَسُولُهُ أَعْلَمُ قَالَ الْمَوَالَاةُ فِي اللَّهِ  
وَالْحُبُّ لِلَّهِ وَالْبُغْضُ لِلَّهِ (بیہقی)

ایمان کی کونسی کڑی مضبوط ترین ہے؟ جو اب دیا کہ خدا اور اس کا رسول  
زیادہ بہتر جانتے ہیں۔ آپ نے کہا کہ اللہ کی راہ میں دوستی اور اس کی راہ  
میں محبت اور دشمنی۔ (بیہقی)

عرنی حلقہ کو بھی کہتے ہیں اور اس درخت کو بھی جس کے پتے خزاں میں نہیں  
جھڑتے اور برتنوں کے دستہ کو بھی کہتے ہیں جس کو پکڑ کر برتن اٹھایا جاتا ہے۔ اس طرح  
اللہ کی راہ میں محبت وہ مضبوط سہارا ہے جس کے بل پر آدمی ایمان کے تقاضے پورے  
کر سکتا ہے۔ ایسا سارا جو نہ کبھی ٹوٹ سکتا ہے اور نہ دھوکہ دے سکتا ہے۔

بات یہ ہے کہ ایمان آدمی کی پوری زندگی کا مطالبہ کرتا ہے یعنی زندگی کا ہر لمحہ جب  
تک کہ جسم میں سانس آرہا ہے اور جا رہا ہے ایمان کے تقاضوں کے مطابق گزرنا چاہئے۔  
زندگی میں اتنی وسعت کے ساتھ عمل صالح اس وقت تک وجود پذیر نہیں ہو سکتا جب تک  
کہ مومن کے تعلقات اللہ کے لئے محبت کے تعلقات نہ ہوں اس لئے بھی کہ تعلقات  
آدمی کی زندگی کا بہت بڑا حصہ ہیں اور اس لئے بھی کہ یہ تعلقات اس کی زندگی کو لازماً

متاثر کرتے ہیں اور ایک طرح اس کی دوستیاں اس کے دین کا معیار بن جاتی ہیں۔ چنانچہ ایک طرف تو اللہ تعالیٰ مسلمانوں کو نصیحت کرتا ہے کہ اپنے نفس و ذات کو ان لوگوں سے وابستہ رکھیں جن کی زندگیوں میں خدا کی یاد رچی بسی ہو اور اس کے لئے صبر کا لفظ استعمال کرتا ہے تاکہ وہ حق کی راہ پر چل سکیں اور ساتھ ہی اپنی نظروں کو دنیوی ساز و سامان اور آرائش سے متاثر ہو کر بھٹکنے نہ دیں۔

وَأَصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ وَلَا تَعْدُ عَيْنُكَ عَنْهُمْ تُرِيدُ زِينَةَ الدُّنْيَا (کہف ۲۸)

اور اپنی ذات کو ان لوگوں کے ساتھ صبر اور صبح و شام اپنے رب کو پکارتے ہیں اور اس کی خوشنودی کے طالب ہیں اور دنیوی زندگی کی خواستگاری میں تمہاری نگاہیں ان سے ہٹ کر اور طرف نہ دوڑیں۔“

دوسری طرف ہمارے نبی ﷺ متنبہ کرتے ہیں کہ انسان اپنی دوستی کے تعلقات سوچ سمجھ کر قائم کرے اس لئے کہ:

الْمَوءُ عَلَى دِينٍ خَلِيلِهِ فَلْيَنْظُرْ أَحَدُكُمْ مَنِ يَخَالِلُ (احمد و ترمذی و ابوداؤد و بیہقی)

آدمی اپنے خلیل کے دین پر ہوتا ہے پس تم میں سے ہر ایک سوچ سمجھ لے کہ وہ اپنا خلیل کس کو بناتا ہے۔ (عن ابی ہریرہ)

خلیل کا لفظ خلت سے نکلا ہے جس سے مراد ایسی محبت اور خلوص ہے جو دل میں اثر کر رہے ہو جائے۔ اچھے اور برے لوگوں کی محبت اور صحبت کی ایک عمدہ تمثیل حدیث میں بیان ہوئی ہے۔ فرمایا گیا ہے کہ اچھی صحبت کی مثال ایسی ہے جیسے کسی عطر فروش کی ہم نشینی کی جائے۔ اگر عطر نہ بھی لے تب بھی خوشبو سے تو دل و دماغ تروتازہ ہوگا اور بری صحبت کو لوہار کی دکان سے تشبیہ دی گئی ہے جس میں اگر کپڑے جلنے سے بچ



گئے تب بھی کالک اور دھواں طبیعت کو پر اگندہ کرے گا ہی۔

ایمان کا ایک استیج وہ ہوتا ہے جب آدمی خود ایمان اور ایمان کے عملی مطالبات کی ادائیگی میں بھی ایک خاص لذت اور کیف و سرور محسوس کرتا ہے۔ اس کو رسول اللہ ﷺ نے حلاوت ایمان سے تعبیر کیا ہے اور اس کی جو تین شرائط بیان فرمائی ہیں ان میں سے ایک شرط یہ بھی رکھی ہے کہ:

أَنْ يُحِبَّ الْمَرْءُ لِمُحِبِّهِ بِاللَّهِ

کہ وہ آدمی محبت کرے اور یہ محبت سوائے اللہ کے کسی اور کے لئے ہو۔

ایک غلام اور بندہ کو اپنے آقا و مالک کی محبت اگر نصیب ہو جائے تو اس سے بڑھ کر اور کیا خوش قسمتی ہو سکتی ہے۔

ایک مومن کو اگر اللہ کی محبت مل جائے تو اس کی اس دولت کا بدل اس کو کیا مل سکتا ہے؟ یہ وہ محبت ہے جو ایک مومن کی معراج ہوتی ہے اور نبی کریم ﷺ ہم کو بتاتے ہیں کہ جو لوگ اللہ کے لئے ایک دوسرے سے تعلقات اخوت قائم کریں وہ اس نعمت عظمیٰ کے مستحق ہوتے ہیں۔ چنانچہ حضرت معاذ بن جبلؓ یہ کہتے ہیں کہ میں نے رسول اللہ ﷺ سے سنا ہے کہ اللہ تعالیٰ فرماتا ہے کہ:

سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ قَالَ اللَّهُ تَعَالَى وَجِبَتْ مَحَبَّتِي لِلْمُتَحَابِّينَ فِي الْمُنْتَجَلِ السَّيِّئِ فِي وَالْمُنْتَزَا دِرِينَ فِي وَالْمُسْتَا ذِلِينَ فِي۔

میری محبت ان لوگوں کے لئے واجب ہو گئی جو میرے لئے آپس میں محبت کریں، میرے لئے ساتھ مل کر بیٹھیں، میرے لئے ایک دوسرے سے ملنے جائیں اور میرے لئے ایک دوسرے پر مال خرچ کریں۔

دنوی زندگی میں تو اللہ کے لئے محبت کے یہ سب نتائج ہیں لیکن آخرت میں جب آدمی کے لئے ایک ایک عمل قیمتی ہو گا اور ایک کھجور کا صدقہ اور ایک اچھی بات بھی

اس کے لئے باغیت معلوم ہوگی اس وقت یہ تعلق ایک مومن کے لئے انتہائی بلند درجات کا موجب ہوگا اور اسلامی انقلاب کے ضمن میں اس تعلق کی اہمیت پر جو کچھ ہمیں معلوم ہے۔ اس کے پیش نظریہ بالکل فطری اور لازمی بات ہے۔

اس دن کسی آدمی کو دوسرے کا ہوش نہ ہوگا۔ آدمی اپنے ماں باپ، بھائی، بہن، بیوی بچے سب سے دور بھاگے گا۔ آگ سے بچنے کی خاطر ان سب کو فدیہ میں دے دینے کو تیار ہوگا۔ دوستی کی تمام حقیقتیں کھل جائیں گی اور دوست دوست کا دشمن ہو جائے گا وہی دوست جس کی محبت دنیا میں دل و دماغ میں سرایت کئے ہوئے تھی۔ لیکن صرف متعین ہوں گے جن کی دوستیاں وہاں قائم رہیں گی۔ اس لئے کہ وہاں اس نازک مرحلہ میں معلوم ہوگا اور اس کا صحیح احساس و اندازہ ہوگا کہ دنیا میں ان دوستیوں نے کیا کچھ بخشا جو آج کام آ رہا ہے۔

الْأَخِلَاءُ يَوْمَئِذٍ بَعْضُهُمْ لِبَعْضٍ عَدُوٌّ وَالْمُتَّقِينَ ۝ يَعَادِلَا خَوْفٌ عَلَيْكُمْ الْيَوْمَ  
وَلَا أَنْتُمْ تُخْزَنُونَ - (الزخرف ۶۷، ۶۸)

جو آپس میں ایک دوسرے کے دوست تھے اس روز ایک دوسرے کے دشمن ہو جائیں گے سوائے متعین کے۔ اے میرے بندو آج کے دن تم پر کوئی خوف نہیں ہوگا اور نہ تم ٹمگین ہو گے۔ (زخرف)

اور اسی طرح آدمی کا انجام انہیں لوگوں کے ساتھ ہوگا جن کے ساتھ اس کے محبت کے تعلقات ہوں گے۔ یہاں تک کہ خدا کے لئے محبت کرنے والوں میں اگر ایک مشرق میں رہتا ہوگا اور دوسرا مغرب میں تو خداوند تعالیٰ ان کو قیامت کے دن جمع کر کے کہے گا، وہ شخص یہ ہے جس سے تو محبت رکھتا ہے۔

۱۔ الْمَرْءُ مَعَ مَنْ أَحَبَّ - (عن ابی موسیٰ اشعری فی البخاری و المسلم

۲- لَوْ أَنَّ عَبْدَيْنِ تَحَابَا فِي اللَّهِ عَزَّ وَجَلَّ وَاحِدٌ فِي الْمَشْرِقِ وَآخَرُ فِي الْمَغْرِبِ لَجَمَعَ اللَّهُ بَيْنَهُمَا يَوْمَ الْقِيَامَةِ يَقُولُ هَذَا الَّذِي كُنْتَ تَحِبُّهُ فِي-

وہ ایسا دن ہوگا جب قدموں تلے آگ اہل رتبہ ہوگی اور سر کے اوپر آگ کا بادل ہوگا جس سے انگارے برس رہے ہوں گے۔ دائیں بائیں آگے پیچھے سے آگ کی لپٹیں رخساروں کو چھو رہی ہوں گی اور صرف ایک سایہ ہوگا جہاں انسان پناہ حاصل کر سکے گا اور وہ عرش الہی کا سایہ ہوگا جو سات قسم کے آدمی اس دن اس سائے میں ہوں گے۔ ان کے بارے میں اللہ کے رسول نے ہم کو خبر دی ہے اور بتایا ہے کہ ان میں:

رَجُلَانِ تَحَابَا فِي اللَّهِ اجْتَمَعَا عَلَيْهِ وَتَفَرَّقَا عَلَيْهِ- (رواہ ابو ہریرہ فی البخاری و المسلم بحوالہ ص ۱۹۱)

دو آدمی وہ ہوں گے جنہوں نے اللہ کے لئے آپس میں محبت کی اس کے لئے جمع ہوئے اور اس کے لئے علیحدہ ہوئے۔

اور ان پر خدا کی رحمت ہو کہ انہوں نے ہم تک اللہ کا یہ فرمان بھی پہنچایا کہ:

إِنَّ اللَّهَ تَعَالَى يَقُولُ يَوْمَ الْقِيَامَةِ أَيْنَ الْمُتَحَابُّونَ فَيَبْجَلِي فِي الْيَوْمِ أَظْلَهُمْ فِي ظِلِّي يَوْمَ لَا ظِلَّ إِلَّا ظِلِّي- (عن ابی ہریرۃ فی المسلم بحوالہ ص ۲۲۵)

اللہ تعالیٰ قیامت کے دن میں کسے گا کہاں ہیں وہ جو میری عظمت کی خاطر آپس میں محبت کرتے تھے۔ آج کے دن انہیں اپنے سائے میں جگہ دوں گا۔ آج کے دن سوائے میرے سائے کے کوئی سایہ نہیں ہے۔

اور ان کے لئے وہ کیا اتنی بلند درجات ہوں گے جن کی اطلاع اللہ تعالیٰ نے یوں

دی ہے کہ:

الْمُتَحَابُّونَ بِجَلَالِي لَهُمْ مَنَابِرٌ مِنْ نُورٍ يُغِيْطُهُمُ النَّبِيُّونَ وَالشَّهَدَاءُ (عن معاذ

بن جبل فی الترمذی (۴۳۶)

جو میری عظمت کی خاطر آپس میں محبت کرتے ہیں ان کے لئے آخرت میں نور

کے منبر ہوں گے اور انبیاء و شہداء ان پر رشک کریں گے۔

اللہ کے لئے اور ایمان کی بنیاد پر باہم یہ گہرے محکم اور محبت کے جذبات سے لبریز

تعلقات اسلامی تحریک کے لئے اتنے اہم ہیں کہ ان کی خرابی کو انتہائی تشویش کی نگاہ سے

دیکھا گیا ہے۔ انقطاع تعلق کے بارے میں جو سخت تنبیہات آئی ہیں باہم صلح کرنے اور

کرانے کے لئے جو وعدے آئے ہیں اور تعلقات خراب کرنے والوں کے بارے میں جو

کچھ کہا گیا ہے اس پر تفصیلی گفتگو تو آگے آئے گی لیکن یہ بات ذہن میں رہنا ضروری ہے کہ

رسول اللہ ﷺ نے باہمی تعلقات کی خرابی اور بغض کو ایک ایسے استرے سے تشبیہ دی

ہے جو پورے دین کو مونڈ کر صاف کر دے۔

هِيَ الْحَالِقَةُ لَأَقُولُ تَحْلِقُ الشَّعْرَ وَلَكِنْ تَحْلِقُ الدِّينَ۔ (عن ابی دردانی احمد

وترمذی ص ۴۲) (م)

اس سے معلوم ہوتا ہے کہ اس تعلق کے اثرات کتنے ہمہ گیر ہوتے ہیں۔ جو لوگ

بھی خلوص دل سے اس دین سے منسلک ہوں گے ان کے قلب سے اپنے ساتھیوں کے

لئے لازماً محبت کے پیشے ایلنے لگیں گے اور یہ تعلق انہیں اتنا عزیز ہوگا اور ان کے

سینوں میں اس کی اتنی قدر و قیمت ہوگی کہ وہ کوئی ساقطان برداشت کر لیں گے لیکن

اس کا زیاں برداشت نہ کریں گے۔

اسلامی تحریک کے کارکنوں کا یہ باہمی محبت 'الفت اور پیار کا وہ تعلق ہے جسے اللہ

تعالیٰ نے اپنے عظیم ترین انعامات میں سے شمار کیا ہے اور جس اسلامی جماعت کو یہ نعمت

مل جائے اس پر اس کا بڑا خاص فضل و کرم ہے کیونکہ یہ تعلق ہی جماعت کی زندگی اور

حرارت کا ضامن ہے اور افراد کو وہ ماحول دیتا ہے جس سے وہ ایک دوسرے کا سہارا

بن کر راہ حق کی منزلیں طے کرتے ہیں اور ایک دوسرے کو نیکی کی راہ پر چلانے کے لئے مستقل کوشاں رہتے ہیں۔ قرون اولیٰ کی اسلامی جماعت کو اللہ تعالیٰ نے باہمی اتحاد و محبت اور اخوت کی جو عظیم دولت بخشی تھی اس کی یاد دہانی سورہ آل عمران میں کی گئی ہے اور اسے اپنی نعمت بتایا گیا ہے۔

وَاذْكُرُوا نِعْمَتَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ  
بِرِّيعِيَّةٍ إِخْوَانًا (آل عمران ۱۰۳)

اور اللہ کی اس نعمت کو یاد کرو کہ جب تم آپس میں دشمن تھے تو اس نے تمہارے دلوں کو جوڑ دیا اور تم اس کی مرہبانی سے بھائی بھائی بن گئے۔  
(آل عمران)

پھر سورہ انفال میں نبی کریم ﷺ کو مخاطب کرتے ہوئے کہا گیا ہے کہ روئے زمین کی ساری دولت خرچ کرنے کے بعد بھی یہ آپ کے بن کی بات نہ تھی کہ آپ مسلمانوں کے دلوں کو اس طرح الفت و محبت کے رشتے میں جوڑ دیتے۔ یہ صرف اللہ کی قدرت ہے کہ اس نے ایسا کیا اور وہی ایسا کر سکتا ہے۔ اس نے ایک دین دیا اور اس دین پر ایمان اور اس دین سے محبت کی توفیق دی اور اسی کا نتیجہ ہے یہ پیار و محبت۔

لَوْ أَنفَقْتُ مِافِي الْأَرْضِ جَمِيعًا مَا أَلَّفْتُ بَيْنَ قُلُوبِهِمْ وَلَكِنَّ اللَّهَ أَلَّفَ بَيْنَهُمْ  
(انفال ۶۳)

اگر خرچ کرتا تو جو کچھ زمین میں ہے سب کا سب محبت نہیں ڈال سکتا تھا ان کے دلوں میں لیکن اللہ نے ان کے درمیان محبت ڈال دی۔“



## سیرت کی بنیادی خصوصیات

باہمی تعلقات کا جو معیار اسلام نے مقرر کیا ہے اسے قائم اور برقرار رکھنے کے لئے اللہ اور اس کے رسول نے حقوق و فضائل کا ایک ضابطہ بھی تجویز کر کے دیا ہے۔ اس ضابطہ پر عمل کر کے ان تعلقات کو باسانی دین کے مطلوبہ معیار پر پہنچایا جاسکتا ہے۔ لیکن اس ضابطہ کا احساس چند بنیادی امور پر قائم ہے جنہیں اگر انسان اپنی سیرت میں اختیار کر لے تو ان حقوق و فضائل میں سے ایک ایک چیز ان بنیادی صفات کے منطقی نتیجے کے طور پر ظہور پذیر ہوتی چلی جائے گی۔ یا یوں کہئے کہ پھر یہ صفات آدمی کے اندر سے ایک ایک حق کو ادا کرنے اور ایک ایک فضیلت کو اختیار کرنے کے لئے تقاضا اور مطالبہ کریں گی اور پھر قدم قدم پر نصیحت یا تنبیہ کی ضرورت نہ پڑے گی۔ سب سے پہلی اور بنیادی چیز خیر خواہی ہے۔

### خیر خواہی

خیر خواہی کے لئے احادیث میں جو لفظ استعمال ہوا ہے وہ ”نصیحت“ ہے اور یہ لفظ اپنے دامن میں بڑے وسیع معانی سمیٹ لیتا ہے۔ اسی لئے زبان رسالت نے یہاں تک فرمایا کہ:

”الدِّينُ النَّصِيحَةُ“ دین سراسر خیر خواہی ہے۔ (مسلم - م ص ۴۲۳)

پھر مزید تشریح کے طور پر ان کے نام شمار کرائے گئے جن کے ساتھ خیر خواہی

مطابق ہے اور ان میں عامۃ المسلمین کا بھی ذکر ہے۔ اسی طرح ایک دفعہ آپ نے کچھ ساتھیوں سے عام مسلمانوں کے لئے خیر خواہی (نصیحت) کی بیعت لی۔۔۔ اس لفظ کا مفہوم یہ ہے کہ تعلق میں کھوٹ نہ ہو۔ دوسرے الفاظ میں ہم اس صفت کو اس طرح متعین کر سکتے ہیں کہ آدمی کے اوپر ہمیشہ اپنے بھائی کی بھلائی و بہتری کی فکر ہی غالب رہے۔ اسی کی بہتری کے لئے سرگرداں ہو اور ہر پہلو سے اس کو فائدہ پہنچانے کی کوشش کرے۔ اس کا کوئی نقصان کوئی تکلیف گوارا نہ ہو اور دنیوی یا دینی جس پہلو سے اس کو مدد پہنچا سکتا ہو اس کی کوشش کرے۔ اس خیر خواہی کا اصل معیار یہ ہے کہ وہ اپنے بھائی کے لئے وہی کچھ پسند کرے جو اپنے لئے پسند کرتا ہے۔ اس لئے کہ آدمی خود کبھی اپنی ذات اور اپنے نفس کا برا نہیں چاہ سکتا بلکہ وہ اپنے لئے زیادہ سے زیادہ نفع، بھلائی اور بہتری کے لئے کوشاں رہتا ہے، وہ اپنے نفس کے حقوق میں کمی گوارا نہیں کر سکتا۔ وہ اس کے فائدہ کے لئے مال اور وقت خرچ کرنے سے دریغ نہیں کر سکتا۔ وہ اس کی برائی نہیں سن سکتا۔ وہ اس کی بے عزتی گوارا نہیں کر سکتا اور وہ اس کے لئے زیادہ سے زیادہ رعایت کا طالب ہوتا ہے۔ بس خیر خواہی کے معنی یہی ہیں کہ آدمی کی سیرت میں یہ صفت پیدا ہو جائے اور اس کا رویہ اس طرز پر نشوونما پائے کہ وہ اپنے بھائی کے لئے وہی کچھ پسند کرے جو اپنے لئے پسند کرتا ہے۔

مومن کے کردار کی اس صفت کو رسول خدا ﷺ نے ایمان کی ایک لازمی شرط ٹھہرایا ہے اور فرمایا ہے کہ:

وَالَّذِي نَفْسِي بِيَدِهِ لَا يُؤْمِنُ عَبْدٌ حَتَّى يُحِبَّ لِأَخِيهِ مَا يُحِبُّ لِنَفْسِهِ۔

”اس ذات کی قسم جس کے دست قدرت میں میری جان ہے گوئی بندہ

مومن نہیں ہوتا جب تک کہ وہ اپنے بھائی کے لئے وہی کچھ پسند نہ کرے جو

اپنے لئے پسند کرتا ہے۔“



پھر اسی طرح ایک مسلمان کے دوسرے مسلمان پر جو چھ اہم حقوق بتائے گئے ہیں، ان میں سے خیر خواہی کو ایک حدیث میں اس طرح بیان کیا گیا ہے۔

--- وَبَيِّنْ لَهُ إِذَا غَابَ أَوْ شَهِدَ ---

--- کہ وہ اپنے بھائی کی خیر خواہی کرے خواہ وہ غائب ہو یا موجود ہو۔ ---

اور دوسری حدیث میں بھی یہی بات یوں کہی گئی ہے کہ مسلمان کے مسلمان پر چھ حقوق ہیں ان میں سے ایک یہ ہے کہ:

وَوَجِبَتْ لَهُمَا بِحَبْتِ لِقَائِهِمْ -

وہ اس کے لئے وہی چیز پسند کرے جو اپنے لئے کرتا ہے۔

آگے چل کر ہم دیکھیں گے کہ خیر خواہی کی یہ صفت اپنے دامن میں کتنے حقوق و فضائل سمیٹ لیتی ہے جو براہ راست اس کے لازمی تقاضے کے طور پر وجود میں آتے ہیں۔

ایثار

جب ایک مسلمان اپنے بھائی کے لئے نہ صرف یہ کہ وہی پسند کرتا ہے جو اپنی ذات کے لئے بلکہ اس کو اپنی ذات پر ترجیح دیتا ہے تو کردار کی یہ صفت ایثار ہے اور یہ دوسری بنیادی صفت ہے۔

ایثار کا لفظ اثر سے نکلا ہے اور اس کے معنی قدم رکھنے اور ترجیح دینے کے ہیں یعنی مسلمان اپنے بھائی کی بھلائی اور بہتری کو اپنے نفس کی بھلائی اور بہتری پر ترجیح دے۔ اپنی ضرورت کو موخر کر کے دوسرے کی ضرورت پوری کرے، خود تکلیف اٹھائے اور دوسروں کو آرام پہنچائے، خود بھوکا رہے اور دوسرے کا پیٹ بھر دے۔ اپنی طبیعت اور مزاج پر ناگواریاں جھیل لے لیکن اپنے بھائی کے دل پر حتی الوسع کسی ناگواری کا میل نہ آنے دے۔

یہ صفت ایک بلند اخلاقی فضیلت ہے اور ہر شخص سے اس کا تقاضا نہیں کیا جاسکتا۔ اس لئے کہ اس کی بنیاد پر حقوق تو متعین نہیں کئے گئے لیکن خود اس کی اور اس کی بنیاد پر بے شمار اخلاقی فضائل کی تاکید کی گئی ہے۔

یہ ایثار سب سے پہلے ضروریات کے دائرہ میں ہونا چاہئے۔ پھر آسائش و آرام کے دائرہ میں اور پھر مزاج کے تقاضوں کے دائرہ میں۔ یہ آخری چیز خاصی اہم ہے۔ تمام انسان مختلف المزاج ہوتے ہیں اور اس طرح ان کے تقاضے مختلف النوع۔ اگر انسان اپنے مزاج کے تقاضوں پر اڑ جائے تو معاشرہ درہم برہم ہو جائے لیکن اگر وہ دوسرے کے ذوق، پسند اور دلچسپی کو ترجیح دینا سیکھ جائے تو پھر انتہائی شیریں اور مخلصانہ تعلقات وجود میں آتے ہیں۔

پھر اس ایثار کا بلند تر درجہ یہ ہے کہ — آدمی خود تنگی اور عسرت کی حالت میں ہو پھر بھی اپنے بھائی کی ضروریات اپنی ضروریات پر مقدم رکھے۔ رسول اللہ ﷺ کے ساتھیوں کی زندگی ان واقعات سے بھری پڑی ہے اور قرآن نے ان کی اس صفت کی تعریف کی ہے۔

وَيُؤْتِرُونَ عَلَىٰ أَنفُسِهِمْ وَلَوْ كَانَ بِهِمْ خَصَاصَةٌ

”اور اپنے نفس پر دوسروں کو مقدم رکھتے ہیں اگرچہ ان پر تنگی ہی کیوں نہ

ہو۔“

انصار نے اپنی عسرت کے باوجود مہاجر بھائیوں کا جس طرح استقبال کیا اور ان کو اپنے درمیان جگہ دی یہ ایثار کی اچھوتی مثال ہے۔ ایک واقعہ حضرت ابو طلحہ انصاری کا ہے جو اس آیت کی شان نزول کے طور پر بیان کیا جاتا ہے اور جس میں اس کا بہترین انطباق پایا جاتا ہے۔

”ایک آدمی ایک دفعہ رسول اللہ ﷺ کے پاس بھوکا آیا۔ کاشانہ نبوی میں کچھ نہ

تھا۔ آپ نے فرمایا جو شخص اس کو آج کی رات مہمان بنائے گا خدا نے تعالیٰ اس پر رحم فرمائے گا۔ حضرت ابو طلحہ اس کو اپنے گھر لے گئے لیکن گھر جا کر بی بی سے معلوم ہوا کہ اتنا ہی کھانے کو ہے کہ مہمان کا پیٹ بھر سکے۔ بولے بچوں کو سلا دو اور چراغ کو بجھا دو۔ ہم دونوں رات بھر بھوکے رہیں گے البتہ مہمان پر یہ ظاہر کریں گے کہ ہم کھا رہے ہیں۔ چنانچہ انہوں نے ایسا ہی کیا۔ صبح کو رسول اللہ کی خدمت میں حاضر ہوئے تو آپ نے فرمایا۔ خدا تعالیٰ تمہارے اس حسن سلوک سے بہت خوش ہوا اور یہ آیت سنائی۔“  
(بخاری، مسلم)

یہ مالی تنگی میں ایثار کا واقعہ تھا لیکن اس سے زیادہ نادر واقعہ ایک جہاد کا ہے جو شان ایثار کی انتہائی شکل ہے۔ جب ایک زخمی کے پاس میدان جنگ میں پانی پہنچایا گیا تو پاس سے کراہنے کی آواز آئی۔ انہوں نے کہا پہلے ان کے پاس لے جاؤ۔ جب ان کے پاس پہنچے تو پھر یہی واقعہ پیش آیا اور انہوں نے بھی مرتے وقت اپنے ساتھی کو اپنے اوپر ترجیح دی اور اس طرح چھٹے آدمی تک نوبت آئی اور ہر ایک دوسرے کو اپنے اوپر مقدم کرتا رہا۔ جب چھٹے کے پاس پہنچے تو وہ ختم ہو چکے تھے اور جب پہلوں کے پاس واپس آئے تو سب جان بحق ہو چکے تھے۔ رحمہم اللہ۔

اس ایثار کے معنی یہ ہیں کہ آدمی اپنے لئے کمتر چیز پر راضی ہو جائے اور اپنے ساتھی کو بہتر چیز دے دے۔ ایک دفعہ رسول اللہ ﷺ ایک جنگل میں جا رہے تھے، آپ نے دو مسواک کاٹے۔ ایک سیدھا تھا اور ایک ٹیڑھا، آپ کے ساتھی ایک صحابی تھے۔ آپ نے سیدھا مسواک انہیں دے دیا اور خود ٹیڑھا رکھ لیا۔ انہوں نے کہا، یا رسول اللہ ﷺ! یہ بہتر ہے اور آپ کے لئے اچھا ہے۔ آپ نے فرمایا، جو کوئی شخص کسی سے ایک ساعت بھی صحبت رکھتا ہے تو اس سے قیامت کے دن سوال کیا جائے گا کہ اس نے حق صحبت کا خیال رکھا یا اسے ضائع کیا۔ (کیسے سعادت) یہ اشارہ ہے اس طرف کہ

اثر بھی صحبت کا ایک حق ہے۔

عدل:

سیرت کی دو اہم بنیادی صفات جن کو اگر مومن اختیار کر لے تو نہ صرف تعلقات کی خرابی کو کہیں سراٹھانے کا موقع نہ مل سکے گا، بلکہ یہ انتہائی شیریں ہو جائیں گے، عدل و احسان ہیں جن کی طرف اللہ تعالیٰ نے بحیثیت حکم کے ارشاد کیا۔

إِنَّ اللَّهَ يَأْمُرُ بِالْعَدْلِ وَالْإِحْسَانِ (النحل ۹۰)

”اللہ تعالیٰ عدل اور احسان پر کاربند رہنے کا حکم دیتا ہے۔“

اللہ تعالیٰ حکم دیتا ہے (ان اللہ یامر) کا انداز بیان قابل غور ہے۔

عدل کا تصور دو مستقل حقیقتوں سے مرکب ہے۔ ایک یہ کہ لوگوں کے درمیان حقوق میں توازن و تناسب قائم ہو اور دوسرے یہ کہ ہر ایک کو اس کا حق بے لاگ طریقہ سے دیا جائے اور ”عدل“ کے حکم کا تقاضا یہ ہے کہ ہر شخص کو اس کے اخلاقی، معاشرتی، معاشی، قانونی، سیاسی و تمدنی حقوق پوری ایمانداری کے ساتھ ادا کئے جائیں۔ یعنی ایک مسلمان اپنے بھائی کے وہ تمام حقوق ادا کرے جو شریعت نے عاید کئے ہیں، اپنے معاملات اس طرز پر طے کرے جس طرز پر شریعت چاہتی ہے۔ سلوک اس نوعیت کا ہو جس نوعیت کا سلوک شریعت تقاضا کرتی ہے اور برتاؤ میں وہی روش اختیار کرے جس کا حکم شریعت نے دیا ہے اس لئے کہ شریعت ہی وہ نظام ہے جس میں عدل کے تمام فائزے کمال حسن و خوبی ملحوظ رکھے گئے ہیں۔

وَ أَنْزَلَ مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ (الحديد ۲۵)

اور اتاری ہم نے ان کے ساتھ کتاب اور ترازو تاکہ لوگ انصاف کو قائم

رکھیں۔“

اسی طرح اس کا تقاضا یہ ہے کہ اگر کسی سے برائی کا بدلہ لے تو بس اتنا ہی لے

جتنی برائی کی گئی ہے۔ جو اس سے بڑھا اس نے عدل سے تجاوز کیا۔  
 عدل کی مزید تشریح جو اس کے تصور کو بالکل مکمل کر دیتی ہے اس حدیث میں ہے  
 جس میں نبی کریم ﷺ نے ان نوبتوں کا ذکر کیا ہے جس کا حکم اللہ کی طرف سے دیا گیا  
 ہے۔ ان میں سے ایک یہ ہے کہ:

كَلِمَةُ الْعَدْلِ فِي الْغَضَبِ وَالرَّحْمَاءِ -

غضب کی حالت ہو یا ناراضگی کی، بہر صورت عدل کے کلمے پر رہو۔“

در اصل کمال سیرت کی بنیادی علامت یہ ہے کہ آدمی کی قلبی کیفیت کچھ بھی ہو لیکن  
 وہ عدل کے راستے سے سرمونہ بنے اور اس میں اصل چیز یہ ہے کہ آدمی کے کردار میں  
 اتنی طاقت ہو کہ خواہ آدمی کے دل میں اپنے بھائی کی طرف سے غبار اور میل ہو لیکن پھر  
 بھی وہ اپنے معاملات 'برتاؤ' اور رویہ کو شریعت کے تقاضوں سے ہٹنے نہ دے۔ اس عدل  
 کے بعد اگلی چیز احسان ہے۔ جو عدل سے زائد ایک چیز ہے۔

## احسان:

اس کی اہمیت باہمی تعلقات میں عدل سے بھی زیادہ ہے۔ عدل اگر تعلقات کی  
 اساس ہے تو احسان اس کا جمال اور کمال ہے۔ عدل اگر تعلقات کو ناگوار یوں اور  
 تلخیوں سے بچاتا ہے تو احسان اس میں شیرینیاں اور خوشگواریاں پیدا کرتا ہے۔ کوئی تعلق  
 صرف اس بنیاد پر قائم نہیں رہ سکتا کہ ہر فرق ناپ تول کر کے دیکھتا رہے اور اپنے  
 واجب الوصول حقوق میں کسی طرح کی کمی اور دوسرے کے واجب الادا حقوق میں کسی  
 طرح کا اضافہ گوارا نہ کرے۔ ایسے کھڑے تعلق میں کشش تو ہوگی۔ مگر محبت  
 شکرگزاری، عالی طربی، ایثار، اخلاق اور خیر خواہی کی نعمتوں سے وہ محروم رہے گا جو  
 دراصل زندگی میں لطف و حلاوت پیدا کرنے والی ہیں۔ یہ نعمتیں احسان سے حاصل ہوں  
 گی جس سے مراد ہے نیک برتاؤ، فیاضانہ معاملہ، بہر داندہ رویہ، رواداری، خوش خلقی،



درگزر، باہمی مراعات، ایک دوسرے کا پاس و لحاظ، دوسرے کو اس کے حق سے کچھ زیادہ دینا اور خود اپنے حق سے کچھ کم پر ہی راضی ہو جانا۔

اس احسان کا تصور بھی نوباتوں والی حدیث کی تین باتیں مکمل اور واضح کرتی ہیں کہ:

اَنْ اَصِلَ مَنْ قَطَعْتَنِيْ وَاَعْطَى مَنْ حَرَمْتَنِيْ وَاَعْفُوْا عَمَّنْ ظَلَمْتَنِيْ -

”جو مجھ سے کٹے میں اس سے جڑوں اور جو مجھ کو (حق سے) محروم کرے میں اس کو (اس کا حق) دوں اور جو میرے اوپر ظلم کرے میں اس کو معاف کر دوں“

یعنی کردار کی یہ صفت اس کا تقاضا کرتی ہے کہ نہ صرف آدمی اپنے بھائی کو بھلائی کا بدلہ اس سے زائد بھلائی سے دے بلکہ اگر وہ برائی کرے تو اس کا جواب بھی بھلائی سے دے۔

وَيَذَرُوْنَ بِالْحَسَنَةِ السَّيِّئَةَ -

”اور برائی کو بھلائی کے ذریعے دفع کرتے ہیں۔“

ان چار صفات کے بعد پانچویں چیز وہ ہے جس کے لئے میں رحمت کا لفظ استعمال کروں گا لیکن جس کے لئے نہ معلوم کتنی اصطلاحات استعمال کی گئی ہیں۔

رحمت :

رحمت کا لفظ میں نے اس لئے استعمال کیا ہے کہ خود اللہ تعالیٰ نے مسلمانوں کے باہمی تعلق کی تصویر کھینچنے کے لئے اس لفظ کو استعمال کیا ہے اور یہ چیز اس کے وسعت معانی کی طرف اشارہ کرتی ہے۔

مُحَمَّدٌ رَّسُوْلُ اللّٰهِ وَالَّذِيْنَ مَعَهُ اَشِدَّاءُ عَلٰى الْكٰفِرِيْنَ رَحِيْمًا لِّبَنِيْهِمْ - (الفتح)

”مخبر رسول اللہ اور جو لوگ ان کے ساتھی ہیں کفار پر سخت ہیں اور باہم  
سراپا رحمت ہیں۔

اس صفت کو صحیح طور پر سمجھنے کے لئے ہم اس کو دل کی نرمی اور گداز سے تعبیر  
کر سکتے ہیں جس کے نتیجے میں آدمی کا رویہ اپنے بھائی کے لئے انتہائی شدت گر جوشی، سوز  
و شفقت اور الفت کا منظر ہو جاتا ہے۔ اس کے بھائی کو اس سے ذرہ برابر بھی کوئی ایذا  
تکلیف یا ٹھیس پہنچنے کا تصور بھی اس کے لئے کرنا تکہا ہوتا ہے۔ یہ رحمت ہی کی صفت ہے  
جو آدمی کو ہر دلعزیز بناتی ہے اور انسانوں کو اس کی طرف پروا نہ دار کھینچتی ہے۔  
آنحضرت ﷺ کی اہم صفات میں سے ایک صفت یہی ہے جس کا ذکر قرآن نے کیا ہے اور  
دعوت و تربیت کے سلسلہ میں اس کی کئی مثالیں پیش کی ہیں۔

لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ  
رَؤُوفٌ رَّحِيمٌ۔ (التوبہ ۱۲۸)

بے شک تمہارے پاس خود تم میں سے رسول آیا۔ تم کو کوئی تکلیف پہنچے تو  
ان کو گراں ہوتی ہے۔ تمہاری بھلائی پر وہ حریص ہے اور مؤمنین کے لئے  
سراپا رحمت اور رحمت۔“

اور سوہ آل عمران میں بتایا گیا ہے کہ اگر آپ کا دل نرم نہ ہوتا تو لوگ کبھی آپ  
کے گرد جمع نہ ہوتے اور یہ دل کی نرمی اللہ کی رحمت ہے۔ فرمایا:

فَبِمَا رَحْمَةٍ مِّنَ اللَّهِ لَئِن لَّمْ يَكُنْ لَّهُمْ وَكُفْرًا فَضَاءٌ عَلَيَّظٌ أَلْقَبُ لَأَنْفُصُوا مِنْ حَوْلِكَ۔  
(آل عمران ۱۵۹)

”اللہ کی رحمت سے آپ ان کے لئے نرم دل واقع ہوئے ہیں اگر نہیں بد خو  
اور سخت دل ہوتے تو یہ تمہارے پاس سے بھاگ گھڑے ہوتے۔“

ایمان کا نتیجہ الفت ہے اور الفت سخت دلی کے ساتھ جمع نہیں ہو سکتی۔ لہذا



ایک مومن جو سراپا الفت ہوتا ہے سراپا نرمی بھی ہوتا ہے ورنہ اس کے لئے ایمان میں کوئی بھلائی نہیں۔ اس حقیقت پر رسول اللہ ﷺ نے یوں روشنی ڈالی ہے۔

اَلْمُؤْمِنُ مَالِفٌ وَلَا خَيْرَ فِيمَنْ لَا يَأْلَفُ وَلَا يُؤْلَفُ -

”مومن محبت و الفت کا پتلا ہوتا ہے اور جو نہ محبت کرتا ہے اور نہ اس سے محبت کی جاتی ہے۔ اس میں کوئی بھلائی نہیں ہے۔“

اور اس لئے یہ فرمایا کہ:

مَنْ صَحَّحَ الرِّفْقَ صَحَّحَ الْخَيْرَ - (عن جریر بنی المسلم مکتوۃ)

جو نرمی سے محروم کیا گیا وہ بھلائی سے محروم کر دیا گیا۔

اس بات کی مزید تشریح یوں کی۔

مَنْ أُعْطِيَ حَظَّهُ مِنَ الرِّفْقِ أُعْطِيَ حَظَّهُ مِنَ خَيْرِ الدُّنْيَا وَالْآخِرَةِ - (عن عائشہ

شرح السنہ ۴۳)

جس شخص کو نرمی سے اس کا حصہ دیا گیا اس کو دنیا اور آخرت کی بھلائی میں سے اس کا حصہ دے دیا گیا۔

آپ نے ایک دفعہ تین جنتی آدمیوں میں سے ایک شخص کو گنایا جو اپنے رشتہ

داروں اور ہر مسلمان کے لئے رحیم اور رقیق القلب ہو ”رَحِيمٌ رَقِيقٌ الْقَلْبِ لِكُلِّ ذِي

قُرْبَىٰ أَوْ مُسْلِمٍ“ (رواہ مسلم) یہ اس کے لئے رحمت سے محرومی اور بدبختی ہے جو زمین

پر بندوں پر رحم نہیں کرتا وہ اللہ کی رحمت سے محروم ہو جاتا ہے اور جو زمین پر اللہ کے

بندوں پر رحمت کرتا ہے اس کے لئے اللہ کی رحمت واجب ہو جاتی ہے۔ چنانچہ فرمایا۔

لَا تَنْزِعُ الرَّحْمَةَ الْأَمِنْ شِقِيٍّ (عن ابی ہریرۃ احمد الترمذی مکتوۃ ص ۴۲۳)

رحمت کسی سے چھینی نہیں جاتی۔ مگر اس سے جو بدبخت ہو۔

اور مزید یہ کہ:  
 الرَّاحِمُونَ يَرْحَمُهُمُ الرَّحْمَنُ اِرْحَمُوا مَنْ فِي الْاَرْضِ يَرْحَمْكُمْ مَنْ فِي  
 السَّمَاءِ (عن عبد اللہ بن عمرو راہ الترمذی ابودرداء مشکوٰۃ ۴۲۳)

جو رحم کرنے والے ہیں، زمین والوں پر رحم کرتا ہے، تم زمین والوں پر رحم  
 کرو تاکہ آسمان والا تم پر رحم کرے۔“

اس نرمی و رحمت کے جو دو مختلف پہلو چھوٹوں اور بڑوں کے ساتھ ظہور پذیر ہوتے  
 ہیں یعنی شفقت و عزت اس کا ذکر اس طرح فرمایا ہے:

لَيْسَ مِنَّا مَنْ لَمْ يَرْحَمْ صَغِيرَنَا وَلَمْ يُوقِرْ كَبِيرَنَا۔

”جو ہمارے چھوٹوں پر رحم نہ کرے اور ہمارے بڑوں کی عزت نہ کرے وہ

ہم سے نہیں ہے“ (ابی داؤد ترمذی، مشکوٰۃ ص ۴۲۳)

ایک مسلمان اپنے بھائی کے ساتھ تعلقات میں سراپا نرم ہوتا ہے اور اپنے  
 معاملات میں اس بات کی کوشش کرتا ہے کہ ہر ممکن طریقہ سے اس کے دل کو خوش رکھے  
 اور اس کو تکلیف نہ ہونے دے اور اس کا ہر جائز مطالبہ پورا کر دے۔ اس امر کو  
 رسول اللہ ﷺ نے ایک مثال سے یوں سمجھایا کہ:

الْمُؤْمِنُونَ هَيِّنُونَ لِيُنُونَ كَالْحَمَلِ الْاَنْفِ اِنْ قِيدَ اِنْقَادًا وَاِنْ اُنِيخَ عَلٰى

صَخْرَةٍ اَسْتَسَاحَ۔ (رواہ ترمذی عن کحول مشکوٰۃ ۴۲۲)

مومن بردبار اور نرم دل ہوتے ہیں اس اونٹ کی مانند جس کی ناک میں  
 نیل پڑی ہو۔ اگر کھینچا جائے تو کھینچا چلا جائے اور پتھر بٹھایا جائے تو پتھر پر بیٹھ  
 جائے۔

قرآن نے بڑے مختصر انداز میں اس پوری کیفیت کو یوں بیان کیا ہے۔

اِذْلَةٌ عَلٰى الْمُؤْمِنِيْنَ

در اصل یہ رحمت سیرت کی وہ صفت ہے جو تعلقات میں ایک نئی روح ڈال دیتی ہے اور ان کے حسن و جمال کو مکمل کرتی ہے اور ایک شخص جو ایک مرتبہ اس رحمت سے لطف اندوز ہو جاتا ہے پھر اس کا دل اس تعلق کو توڑنے کے لئے مشکل سے راضی ہوتا ہے جس کے ذریعہ اس کو یہ نعمت ملی ہے۔

عفو:

عفو کا مفہوم معاف کر دینا ہے لیکن اس مفہوم میں وہ بہت ساری چیزیں شامل ہیں جو الگ الگ بھی شمار ہوتی ہیں۔ لیکن چونکہ ان کا اس صفت سے گہرا تعلق ہے اس لئے ہم نے انہیں اس کے تحت شامل کر دیا ہے۔ مثلاً غصہ کا ضبط کرنا، صبر و تحمل اور بردباری وغیرہ۔

جب دو آدمیوں کا تعلق قائم ہو گا تو ایک فطری امر ہے کہ ہر ایک سے بہت ساری ایسی چیزیں سرزد ہوں گی جو دوسرے کے لئے ناگواری، تنگی، تکلیف اور اذیت کا باعث ہوں گی جن پر اسے غصہ آئے گا اور جن میں سے بعض پر اسے قانوناً بدلہ لینے کا حق بھی ہو گا۔۔۔۔۔ پیار و محبت کا تعلق اپنے استحکام کے لئے اس بات کا متقاضی ہوتا ہے کہ ایسے تمام موقعوں پر محبت غالب آئے اور ایک بھائی میں اتنی وسیع قلبی ہو کہ وہ اپنے غصہ کو پی جائے اور باوجود انتقام کی قدرت کے انتقام نہ لے اور اس طرح عفو کی روش پر کاربند ہو۔ رسول اللہ ﷺ کا یہ خاص شیوہ تھا اور اللہ تعالیٰ نے اس کے لئے آپ کو بے شمار جگہ نصیحت کی ہے۔

وَخُذِ الْعَفْوَ أَعْفُ عَنْهُمْ وَاسْتَغْفِرْ لَهُمْ۔

اور مسلمانوں کی تقویٰ کی صفات بتاتے ہوئے یہ بھی کہا ہے کہ

وَ الْكَاطِمِينَ الْغَيْظِ وَالْعَافِينَ عَنِ النَّاسِ - (آل عمران ۱۳۴)

جب آدمی کو کوئی تکلیف پہنچے یا کوئی نقصان ہو تو سب سے پہلے غصہ اس کے دل و

دماغ پر قابو پانے کی کوشش شروع کرتا ہے اور اگر غصہ دل و دماغ پر قابو پالے تو پھر غصہ تو درکنار آدمی ایسی ایسی حرکتیں کر بیٹھتا ہے کہ آئندہ خوشگوار تعلقات کی امید بالکل ختم ہو جاتی ہے۔ اس لئے سب سے پہلے آدمی کو اپنا غصہ پی جانے کی فکر کرنی چاہے جب ہی وہ ٹھنڈے دل سے معاملہ پر غور کر سکے گا۔ پھر اگر غصہ کی پالیسی اختیار نہ بھی کرے تو کم از کم عدل سے تجاوز نہ کرے گا۔ رسول اللہ ﷺ نے مختلف فرمودات میں اس کے خطرات سے آگاہ کرتے ہوئے اس کو دبانے کی ترغیب دی ہے۔ فرمایا:

رَأَى الْغَضَبُ كَيْفِيَّةَ الْإِيمَانِ كَمَا يَفْسِدُ الصَّبْرُ الْعَسَلَ (بیہقی، مشکوٰۃ ۱۴۳-۴۲۴)

بے شک غصہ ایمان کو اس طرح خراب کر ڈالتا ہے جس طرح المیوہ شہد کو، مَا تَجَرَّعَ عَبْدًا، أَفْضَلَ عِنْدَ اللَّهِ عَزَّ وَجَلَّ مِنْ جُرْعَةٍ غَيْظٍ يَكْطُمُهَا ابْتِغَاءَ وَجَدِ اللَّهِ تَعَالَى - (رواہ احمد حسن ابن عمر مشکوٰۃ ۴۳۴)

بندہ کوئی گھونٹ نہیں پیتا جو اللہ کے نزدیک اس غصہ کے گھونٹ سے زیادہ بہتر ہو جو وہ خدا کی خوشنودی کی خاطر پی جاتا ہے۔

اسی طرح آپ نے صبر کی تعلیم دینی اور یہ بتایا کہ سب سے بہتر رویہ یہ ہے کہ آدمی ایذاؤں پر صبر کرے اور مل جل کر رہے بجائے اس کے کہ قطع تعلق کرے۔

آپ نے فرمایا:

الْمُسْلِمُ يُخَالِطُ النَّاسَ وَ يَصْبِرُ عَلَيَّ إِذَا هُمْ أَفْضَلُ مِنَ الْوَدِيِّ لِيَاخَالِطَهُمْ وَلَا يَصْبِرُ عَلَيَّ إِذَا هُمْ - عن ابن عمر ترمذی و ابن ماجہ، مشکوٰۃ ۴۳۳)

وہ مسلمان جو لوگوں سے ملا جلا رہے اور ان کی ایذاؤں پر صبر کرے اس سے بہتر ہے جو ملنا جانا چھوڑ دے اور ایذاؤں پر صبر نہ کرے۔

ایک دفعہ حضرت ابو بکرؓ کو نصیحت کرتے ہوئے آپ نے فہمید اور باتوں کے یہ کہا

کہ: **عَبْدًا اَظْلَمَ بِظُلْمَةِ قَيْصُصٍ عَنْهَا عَزَّ وَجَلَّ اِلَّا اَرَادَ اللّٰهُ بِمَا نَصَرَهُ**۔ (بیہقی، ابو ہریرہ)

جس بندہ پر ظلم کیا جائے اور وہ صرف خدا کی رضا کے لئے خاموش رہے تو اللہ اس کی زبردست مدد کرتا ہے۔

صبر سے آگے مقام یہ ہے کہ آدمی اپنے بھائی کو خوش دلی کے ساتھ معاف کر دے باوجود اس کے کہ وہ انتقام اور بدلہ کی طاقت رکھتا ہو۔ حدیث میں آیا ہے کہ حضرت موسیٰ علیہ السلام نے اللہ تعالیٰ سے پوچھا:

**مَنْ اَعَزُّ عِيَادِكَ عِنْدَكَ**۔  
”تیرے نزدیک تیرے بندوں میں سے سب سے زیادہ عزیز کون ہے؟“

اس پر اللہ تعالیٰ نے فرمایا:

**مَنْ اِذَا قَدِرَ عَذَرَ**۔  
”وہ شخص جو انتقام کی قدرت رکھنے کے باوجود معاف کر دے۔“ (عن ابو ہریرہ، بیہقی)

اور اسی طرح فرمایا جو آدمی اپنے بھائی کا عذر نہ قبول کرے اس کو یہ وعید سنائی اور فرمایا کہ:

**مَنْ اَعْتَذَرَ اَخِيهِ فَلَمْ يَعْذِرْهُ اَوْ لَمْ يَقْبَلْ عَذْرَهُ عَلَيْهِ مِثْلَ خَطِيئَةِ صَاحِبِ مَكِّيْنٍ**۔  
(عن جابر رواہ بیہقی فی شعب الایمان، مشکوٰۃ ۳۳۹)

جس نے اپنے بھائی سے اپنے قصور کا عذر کیا اور اس نے اس کو معذور نہ سمجھا، اس کا عذر قبول نہ کیا تو اس پر اتنا گناہ ہوا جتنا (ایک ناجائز) محصول وصول کرنے پر۔



اور آخرت میں بھی ایسے شخص کے لئے بہترین اجر ہے۔ چنانچہ آپ نے فرمایا:

مَنْ كَظَمَ غَيْظًا رَمَوْ بِقَدْرِ عَلِيٍّ أَنْ يَنْقُذَهُ دَعَا اللَّهَ عَلَى رَأْسِ الْخَلَائِقِ يَوْمَ الْقِيَامَةِ حَتَّى يُخَيَّرَهُ فِي آتِي حَوْزٍ شَاءَ - (ترمذی ابو داؤد، عن اسلم بن

معاذ - مشکوٰۃ ۴۳۲)

جس نے غصہ ضبط کر لیا اس حال میں کہ وہ اسے پورا کرنے کی قدرت رکھتا

تھا، قیامت کے دن خداوند اسے تمام مخلوق کے سامنے بلائے گا اور جس

حور کو چاہے اسے انتخاب کرنے کا اختیار دے دے گا۔

جو دنیا میں معاف کریں گے اللہ تعالیٰ ان کی خطائیں معاف کرے گا۔

وَلْيَعْفُوا وَابْتَصِفُوا بِالْإِحْسَانِ أَنْ يَغْفِرَ اللَّهُ لَكُمْ وَاللَّهُ غَفُورٌ رَحِيمٌ - (نور

۲۲)

”چاہئے کہ وہ عفو و درگزر سے کام لیں۔ کیا تم اسے پسند نہیں کرتے کہ اللہ

تعالیٰ تمہیں بخش دے۔ اللہ تعالیٰ بخشے والا اور رحم کرنے والا ہے۔

برائی کے برابر برائی کا بدلہ لینے کا حق ہے۔ لیکن جو معاف کر دے تو اس کا اجر

خاص اللہ کے ذمہ ہے۔

وَجَزَاءٌ مِّنْهُنَّ مِثْلَهُنَّ وَمِنْهَا فَمَنْ عَفَا وَأَصْلَحَ فَأَجْرُهُ عَلَى اللَّهِ إِنَّهُ لَابْحُثٌ

الظَّالِمِينَ - (شوریٰ - ۴۰)

برائی کا بدلہ اتنی ہی برائی ہے پس جس نے معاف کیا اور مصالحت کی اس

کا اجر اللہ کے ذمہ ہے وہ ظالموں کو پسند نہیں کرتا۔

عفو کی یہ صفت پیدا کرنا کوئی آسان کام نہیں بلکہ بڑے عزم کا کام ہے۔

وَلِمَنْ صَبَرَ وَغَفَرَ إِنَّ ذَلِكَ لَمِنْ عَزْمِ الْأُمُورِ - (الشوریٰ ۴۳)

”اور جس نے صبر کیا اور بخش دیا تو یہ بڑی ہمت کا کام ہے لیکن یہی وہ چیز

ہے جو تعلقات میں بلندی اور پاکیزگی پیدا کر دیتی ہے اور اس لئے یہ ایک

انتہائی اہم صفت ہے۔

دو مزید صفات کا ذکر بھی یہاں ضروری معلوم ہوتا ہے۔ ایک باہمی اعتماد اور

دوسرے قدر و قیمت کا احساس۔

اعتماد:

اعتماد کا پورا پورا تصور ولایت کا وہ لفظ اپنے اندر سمیٹ لیتا ہے جو قرآن نے

مسلمانوں کے باہمی تعلقات کی تعمیر کے لئے استعمال کیا ہے، دراصل ولی کہتے ہی ہمیں اس کو

ہیں جو کا مل قابل اعتماد ہو۔ جس کو آدمی اپنے تمام راز اور تمام معاملات پورے اطمینان

سے سپرد کر دے۔ اخوت کے اس تعلق کا تقاضا ہوتا ہے کہ آدمی اپنے ساتھیوں پر اعتماد

کرے اور ان کو اپنی زندگی کے معاملات میں برابر کا شریک بنائے۔

قدر و قیمت کا احساس

یہ آخری چیز ہے اور اس کا مقصد صرف یہ ہے کہ آدمی اپنے اس تعلق کی اہمیت

اور حیثیت سے اتنا واقف ہو کہ اس کا دل اس کی صحیح قدر و قیمت محسوس کر سکے جب ہی

یہ ممکن ہو گا کہ آدمی کسی قیمت پر بھی اس تعلق کا ٹوٹنا گوارا نہ کرے۔

ان بنیادی اصولوں اور صفات کی روشنی میں اللہ اور اس کے رسولؐ نے ہم

کو تفصیلی ہدایات دی ہیں تاکہ تعلقات کو مطلوبہ معیار پر استوار کیا جائے۔ کچھ چیزیں منفی

بہشت رکھتی ہیں جو تعلقات کو خراب ہونے سے بچاتی ہیں یعنی منہیات اور کچھ مثبت جو

اس کو مزید استحکام اور محبت بخشتی ہیں۔ یعنی موجبات۔

ب سے اہم اور پہلی چیز جس سے روکا گیا ہے وہ حقوق میں دست درازی ہے۔

## ۱- حقوق میں دست درازی:

ہر انسان اس کائنات میں کچھ حقوق کا مالک ہوتا ہے۔ یہ حقوق کائنات کی ان اشیاء میں بھی ہوتے ہیں جن کو انسان اپنے تصرف میں لاتا ہے اور انسانوں پر بھی جن سے وہ تعلقات قائم کرتا ہے۔ ایک مسلمان کا فرض ہے کہ وہ اس بات کی سختی سے نگہداشت کرے کہ اس کے بھائی کے ان دو قسم کے حقوق میں سے کسی حق کو غصب کرنے کا جرم اس سے سرزد نہ ہو۔ مال یا زمین یا مادی فوائد میں جو حق اس کے بھائی کا ہو وہ خود نہ حاصل کرے اور اس کی جان و مال، عزت و آبرو اور دین کی طرف سے جو حقوق اس پر عاید ہوتے ہیں ان میں سے کوئی حق ادا ہونے سے نہ رہ جائے۔ یہی وہ حقوق ہیں جن کے بارے میں قرآن نے بے انتہا تفصیل اختیار کی ہے، وراثت، نکاح و طلاق اور دوسرے معاملات سے ایک ایک معاملہ میں اللہ تعالیٰ نے اپنی حدود عاید کر کے ان حقوق پر دست درازی سے روکا ہے۔ ان حقوق کی مزید تفصیلات احادیث میں بیان ہوئی ہیں۔ پھر جہاں جہاں یہ حدود بیان ہوئی ہیں وہاں انتہائی سخت انداز بیان اختیار کر کے حقوق اور خوف خدا کی نصیحت کی ہے اور ان کو توڑنے کے عواقب سے آگاہ کیا ہے۔

تِلْكَ حُدُودُ اللَّهِ فَلَا تَعْتَدُوهَا وَمَنْ يَتَعَدَّ حُدُودَ اللَّهِ فَأُولَٰئِكَ هُمُ الظَّالِمُونَ۔

(البقرہ)

”یہ اللہ کی حدود ہیں۔ پس ان سے تجاوز نہ کرو اور جو کوئی اللہ کی حدود سے تجاوز کرے وہ ظالم ہے۔“

تِلْكَ حُدُودُ اللَّهِ وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا ذَٰلِكَ الْفَوْزُ الْعَظِيمُ وَمَنْ يَعْصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا آخِلًا فِيهَا وَلَهُ عَذَابٌ مُهِينٌ۔

”یہ اللہ کی حدود ہیں جو اللہ اور اس کے رسول کی اطاعت کرے تو اللہ اسے ان باغوں میں داخل کرے گا جن کے نیچے نہریں بہتی ہیں اور وہ اس میں ہمیشہ رہے گا۔ یہی سب سے بڑی کامیابی ہے اور جو اللہ اور اس کے رسول کی نافرمانی کرے اور اس کی حدود کو توڑے تو اللہ اس کو آگ میں داخل کرے گا جہاں وہ ہمیشہ رہے گا اور اس کے لئے ذلت دینے والا عذاب ہے۔“

بارگاہ رسالت سے مسلمانوں کے سامنے یہ بات اس طرح ارشاد فرمائی گئی۔  
 مِّنْ أَقْطَعِ حَقَّ أَمْرٍ مُّسْلِمٍ بِمِثْلِهِ فَقَدْ أَوْجَبَ اللَّهُ لَهُ النَّارَ وَحَرَّمَ عَلَيْهِ الْجَنَّةَ۔  
 ”بے شک اللہ نے آگ واجب قرار دی اور جنت حرام کر دی اس پر جس نے قسم کھا کر کسی مسلمان کا حق مارا۔“

وَإِنْ كَانَ شَيْئًا سَيِّئًا يَا رَسُولَ اللَّهِ فَقَالَ إِنْ كَانَ قَضِيًّا مِنْ أَرَاكٍ۔  
 ”(صحابہ میں سے کسی نے پوچھا۔) اگرچہ وہ کوئی معمولی سی چیز ہو۔ آپ نے فرمایا۔ ہاں اگرچہ وہ بیلوکی ایک ناکارہ اور معمولی سے شاخ ہی کیوں نہ ہو۔“

ایک مرتبہ آپ نے ایک بڑے موثر انداز میں اس بات کو واضح کرتے ہوئے پوچھا۔

أَتَدْرُونَ مَا الْمُفْلِسُ؟ قَالُوا الْمُفْلِسُ فِينَا مَنْ لَّا دِرْهَمَ لَهُ وَكَلَّمَاعَ فَقَالَ إِنَّ  
 الْمُفْلِسَ مِنْ أُمَّتِي مَنْ يَأْتِي يَوْمَ الْقِيَامَةِ بِصَلْوَةٍ وَرِيحَانٍ وَزَكَاةٍ وَيَأْتِي قَدْ شَتَمَ  
 هَذَا وَقَذَفَ هَذَا وَأَكَلَ مَا لَ هَذَا وَسَفَكَ دَمَ هَذَا وَضْرَبَ هَذَا فَيُعْطَى هَذَا  
 مِنْ حَسَنَاتِهِ وَهَذَا مِنْ حَسَنَاتِهِ فَإِنْ فَنِيَتْ حَسَنَاتُهُ قَبْلَ أَنْ يُقْضَى مَا عَلَيْهِ أَخِذَ مِنْ  
 حَطَايَا هُمْ فَطَرِحَتْ عَلَيْهِ ثُمَّ طُرِحَ فِي النَّارِ۔ (رواہ مسلم عن ابی ہریرہ۔)

حکوتہ ۲۳۵) (الانسان في الدنيا كالحمار محملاً بالثقل)

”جانتے ہو کہ مفلس کون ہے؟ صحابہ نے عام معنوں کے لحاظ سے کہا کہ مفلس وہ ہے جو مال و متاع سے خالی ہو۔ آپ نے کہا میری امت میں اصل مفلس وہ ہے جو قیامت کے دن نماز، روزہ، زکوٰۃ جیسے اعمال کا ذخیرہ لائے اور ساتھ ہی یہ اعمال بھی لائے کہ کسی کو گالی دی، کسی پر تہمت لگائی، کسی کا مال کھایا، کسی کا خون بہایا اور کسی کو مارا، پھر ایک مظلوم کو اس کی نیکیاں دی جائیں گی اور فیصلہ چکانے سے پہلے اگر اس کی نیکیاں ختم ہو جائیں گی تو پھر حقداروں کی برائیاں لے کر اس پر ڈال دی جائیں گی۔ اور پھر اسے آگ میں پھینک دیا جائے گا۔“

دنیا میں تعلقات کو خرابی سے بچانے کے لئے اور آخرت کے اس عذاب سے بچنے کے لئے حقوق کا پورا تحفظ ضروری ہے اور اس لئے رسول اللہ ﷺ نے خاص طور پر نصیحت کی ہے کہ موت سے پہلے اپنے مسلمان بھائیوں سے اپنی غلطیاں معاف کرالو۔ حقوق کے تحفظ کے سلسلہ میں بنیادی چیز یہ ہے کہ ایک مسلمان کے بھائی کا جسم اور آبرو اس کے ہاتھ اور زبان سے محفوظ رہے۔ چنانچہ رسول اللہ ﷺ نے اس چیز کو ایک مسلمان کی لازمی صفات میں شمار کیا۔ فرمایا:

الْمُسْلِمُ مِنَ الْمُسْلِمِينَ مِنْ لِسَانِهِ وَكَيْدِهِ - (بخاری و مسلم و ترمذی وغیرہم عن عبد اللہ بن عمر - ترجمان السنہ ۹۷۱)

”مسلمان تو وہ ہے جس کی زبان اور ہاتھ سے تمام مسلمان محفوظ ہیں۔“

## ۲۔ جسم و جان کا تحفظ:

ہر انسان کے لئے سب سے عزیز اور قیمتی اس کے جسم و جان ہوتے ہیں اور وہ ایسے شخص کو کبھی اپنا بھائی نہیں سمجھ سکتا جو اس معاملہ میں کوئی تجاوز کرے لہذا اس



حق خون سے سخت ترین انداز میں روکا ہے۔

وَمَنْ يَقْتُلْ مُؤْمِنًا مُتَعَمِدًا فَجَزَاءُ هُ جَهَنَّمَ خَالِدًا فِيهَا وَغَضِبَ اللَّهُ عَلَيْهِ وَلَعَنَهُ وَ  
أَعَدَّ لَهُ عَذَابًا عَظِيمًا - (النساء ۹۳)

”اور جو کوئی قتل کرے مومن کو قصد آپس اس کے لئے ہے جنم۔ ہمیشہ اس  
میں رہے گا اور غضب ہو اس پر اور لعنت کی اس پر اللہ نے اور تیار کیا  
اس کے لئے عذاب بہت بڑا۔“

حجتہ الوداع کے موقع پر بڑے موثر انداز میں آپ نے مسلمانوں پر ایک دوسرے  
کی جان اور مال اور آبرو کو زہم قرار دیا اور پھر کہا۔

دیکھو میرے بعد کافر نہ ہو جانا کہ ایک دوسرے کی گردن مارنے لگو۔ اسی طرح آپ  
نے ایک دفعہ فرمایا:

وَسَبَّابُ الْمُسْلِمِ فَسَوْفٌ وَقِتَالُهُ كُفْرٌ (متفق علیہ ابن مسعود، مشکوٰۃ)  
”مسلمان کو گالی دینا فسق ہے اور اس سے لڑنا کفر۔“

ہاتھ سے زیادہ زبان کا معاملہ تعلقات میں بڑا نازک ہوتا ہے۔ یہ ہزار راستوں سے  
فتنے پیدا کرتی ہے اور ہر فتنہ اتنا پیچیدہ کہ اس کا مد او ابھی بڑی مشکل سے ہوتا ہے اس  
لئے سب سے زیادہ ضروری ہے کہ اس کے فتنوں کے آگے بند باندھ دیا جائے۔ چنانچہ  
اللہ نے اور اس کے رسول نے ایک طرف تو زبان کے متعلق بڑی تفصیل سے تیبہ کی  
اور دوسری طرف تعلقات کے دائرہ میں وہ ایک ایک چیز جو خرابی و فساد کا سبب بنتی ہے  
اس کی نشان دہی کر دی اور اس سے روک تھام کی تدابیر کیں۔

قرآن نے مسلمانوں کو بتایا:

مَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَتِيدٌ

”وہ کوئی بات نہیں نکلتی مگر اس کے پاس ایک نگران حاضر ہوتا ہے۔“

رسول اللہ نے حضرت معاذ کو مختلف نصیحتیں کرتے ہوئے آخر میں اپنی زبان پکڑ کر فرمایا۔

كَفَّ عَلَيْكَ هَذَا

”تیرے اوپر لازم ہے کہ اس کو روک رکھے۔“

انہوں نے پوچھا کہ یا رسول اللہ کیا ہم جو کچھ بولتے ہیں اس کے بارہ میں بھی قابل مواخذہ ہوں گے۔ آپ نے فرمایا:

تَكَلَّمْتُكَ أُمَّكَ يَا مَعَاذَ هَلْ يَكُفُّ النَّاسَ عَلَيَّ وَجُوهَهُمْ أَوْ عَلَيَّ مَنَاخِرِهِمْ إِلَّا حَصَانِدَ الْبَيْتِهِمْ (ترمذی عن معاذ بن جبل رياض الصالحين)

”تیری ماں تجھ کو روئے اے معاذ! زبان کی کتڑوں کے علاوہ اور کیا چیز ہوگی جس کی بنا پر لوگ منہ کے بل یا نتھوں کے بل آگ میں گر سکیں گے۔“

سفيان بن عبد الله نے سوال کیا کہ اپنے بارہ میں کس چیز سے سب سے زیادہ ڈروں۔ آپ نے اپنی زبان پکڑی اور کہا۔ ”اس سے“

۳۔ بد کلامی اور برا بھلا کہنا:

زبان کا یہ استعمال کہ انسان اپنے بھائی کے منہ پر برا بھلا کہے یا اس سے سختی سے گفتگو کرے اور اس سے طعن و تشنیع کرے بالکل ناجائز ہے۔ اسی طرح برے نام سے پکارنا بھی اس کے تحت آتا ہے جس کے بارہ میں قرآن نے کہا ہے کہ:

وَلَا تَنْبِرُوا بِاللِّقَابِ بِنِسْ أَلِاسْمِ الْفُسُوقِ بَعْدَ الْإِيمَانِ - (حجرات - ۱۱)

”اور مت بدنام کرو ساتھ برے القاب کے‘ برا نام ہے بدکاری پیچھے ایمان کے۔“

ایسی طرح آپ نے فرمایا: (ابوداؤد و بیہقی عن حارث بن وہب)

لَا يَدْخُلُ الْجَنَّةَ الْجَوْاطُ الْجُعَطْرِيُّ - (ابوداؤد و بیہقی عن حارث بن وہب)

(۴۳۶)

”کوئی بد خو اور سخت گو آدمی جنت میں داخل نہ ہوگا۔“

إِنَّ أَبْغَضَكُمْ إِلَيَّ وَأَبْغَضَكُمْ مِنِّي مَجْلِسًا يَوْمَ الْقِيَامَةِ أَكْثَرُ تَارُونَ الْمُنْتَشِدِقُونَ

الْمُتَقَبِّهُونَ (ترمذی و ابن ماجہ عن جابر جو اہر رسالت)

”یہ بھی فرمایا کہ قیامت کے روز میرے نزدیک سب سے مبغوض مجھ سے

سب سے زیادہ بکواس کرنے والے، دریدہ دہن، فوجیت جمانے والے اور

علم کے جھوٹے مدعی و تکبرین ہوں گے۔“

لَيْسَ الْمُؤْمِنُ بِالطَّعَّانِ وَلَا بِاللَّعَّانِ وَلَا الْفَوَاحِشِ وَلَا الْبَدِيحِ -

”اور یہ بھی کہا کہ مومن نہ تو طعن دینے والا ہوتا ہے نہ لعنت کرنے والا نہ

فحش بکنے والا نہ زبان دراز۔“

اصل چیز یہ ہے کہ آدمی اپنے بھائی کی عزت پر کوئی حملہ اس کے سامنے نہ کرے۔

۴ - غیبت:

ایک دو مراقتہ غیبت ہے اور یہ پہلے سے بھی بڑھ کر ہے کیونکہ اس میں انسان

اپنے بھائی کے سامنے نہیں بلکہ اس کی پیٹھ پیچھے برا کہتا ہے جب کہ وہ اپنے دفاع پر قادر

نہیں ہوتا۔ قرآن نے غیبت کرنے کو اپنے مردہ بھائی کا گوشت کھانے سے تشبیہ دی ہے۔

لَا يَغْتَابُ بَعْضُكُمْ بَعْضًا أَيُّحِبُّ أَحَدُكُمْ أَنْ يَأْكُلَ لَحْمَ أَخِيهِ مِمَّا فَكَرَهُتُمُودُ -

(حجرات - ۱۲)

”اور نہ کوئی کسی کی غیبت کرے۔ کیا تم میں سے کوئی پسند کرتا ہے کہ اپنے

مرے ہوئے بھائی کا گوشت کھائے۔ اس سے تو تم ضرور نفرت کرو گے۔“

رسول اللہ ﷺ نے غیبت کی تعریف کرتے ہوئے ایک دفعہ صحابہ سے سوال کیا۔ کیا تم جانتے ہو غیبت کیا ہے؟

صحابہ نے عرض کیا۔ ”اللہ اور اس کا رسول خوب جانتے ہیں۔“

آپ نے فرمایا:

قَالَ ذِكْرُكَ أَحَاكِبٌ بِمَا يَكْرَهُ فَعِيلٌ أَرَاءَيْتَ إِنْ كَانَ فِي أَحَى مَا أَقُولُ قَالَ إِنْ كَانَ فِيهِ اعْتَبَهُ وَإِنْ لَمْ يَكُنْ فِيهِ مَا تَقُولُ فَقَدْ بَهْتَهُ (مسلم، عن ابی ہریرہ۔ مشکوٰۃ ۴۲)

”غیبت یہ ہے کہ تم اپنے بھائی کا ذکر اس طرح کرو جو اسے ناپسند ہو۔ کہا گیا

اگر وہ برائی میرے بھائی میں موجود ہو جس کا ذکر کیا گیا ہے، آپ نے فرمایا

تو نے اگر ایسی برائی کی ہو اس میں موجود ہے تو غیبت کی اور اگر اس میں

موجود نہیں ہے تو اس پر بہتان لگایا۔“

مسلمان بھائی کی عزت اس کی متقاضی ہے کہ اس کا بھائی اس کی پیٹھ کے پیچھے اس کو برے الفاظ سے یاد نہ کرے۔

## ۵۔ چغل خوری:

غیبت کی ہی ایک مخصوص شکل چغل خوری ہے۔ قرآن اس کی برائی یوں کرتا ہے۔

هَمَّا زَمَنَّا بِنَمِيمٍ (القلم ۱۱)

”لوگوں پر آوازے کئے والا اور چٹھیلیاں کھانے والا۔“

حضرت حذیفہؓ کہتے ہیں، میں نے رسول اللہ کو یہ کہتے سنا ہے کہ چغلور جنت میں نہ

جائیں گے۔

رسول اللہ ﷺ نے اپنے ساتھیوں کو خاص طور پر نصیحت کی۔

لَا يَلْفَنِي أَحَدٌ مِنْ أَصْحَابِي شَيْئًا فَإِنِّي أَحِبُّ أَنْ أُخْرَجَ إِلَيْكُمْ وَ أَنَا سَلِيمٌ

الصَّدر - (ابو داؤد عن ابن مسعود - مشکوٰۃ ص ۴۱۴)

”کوئی شخص کسی کے بارے میں کوئی بری بات مجھے نہ پہنچائے اس لئے کہ میں

اس بات کو پسند کرتا ہوں کہ جب تمہارے پاس آؤں تو ہر ایک کی طرف

سے میرا سینہ صاف ہو۔“

غیبت اور چغل خوری میں زبان کے علاوہ ہاتھ پاؤں اور چشم کے ذریعہ برائی کرنا

بھی آتا ہے۔“

۶- عار دلانا:

برائی کی ایک بڑی قبیح ’فساد پیدا کرنے والی اور دلوں میں افتراق و نفرت پیدا

کرنے والی چیز یہ ہے کہ مسلمان اپنے بھائیوں کو ان کے منہ پر یا دوسروں کے سامنے ان

کے گناہوں پر عار دلا کر شرمندہ کرے اور اس طرح اس کو رسوا کرے۔ اس حرکت

سے دل پھٹ جاتے ہیں اس لئے کہ اس طرح کی رسوائی کوئی شخص بھی گوارا نہیں

کر سکتا۔

قرآن نے کہا ہے کہ:

كُلًّا تَلْمِزُ وَاَنْفُسُكُمْ - (حجرات - ۱۱)

”اپنے بھائیوں کو عیب نہ لگاؤ۔“

رسول اللہ صلی اللہ علیہ وسلم کی ایک حدیث ہے کہ جو شخص اپنے بھائی کو کسی گناہ پر

عار دلائے تو وہ نہیں مرے گا جب تک کہ اس سے یہ گناہ سرزد نہ ہو۔ مَن عَيَّرَ اَخَاهُ

بِدَنْبٍ لَّمْ يَمُتْ حَتَّى يَعْتَلَهُ اس روایت کو نزدیکی نے روایت کیا ہے اور غریب کہا ہے۔

اسی طرح حضرت ابن عمرؓ کی ایک روایت میں جس میں آپؐ نے مسلمانوں کے کئی

ظہور شمار کرائے ہیں یہ بھی فرمایا ’انہیں کسی عیب و مصیبت کا ہدف بنا کر شرمندہ و ذلیل

نہ کرو۔ (ترمذی و مشکوٰۃ)



عیب لگا کر شرمندہ کرنے سے پہلے ایک اور برائی آتی ہے اور وہ یہ کہ آدمی اپنے بھائی کی خرابیوں کی ٹوہ لگاتا پھرے، ان کا تجسس کرے اس لئے کہ جس کا تجسس کیا جائے اسے بھی گراں گزرتا ہے اور جس کے علم میں اپنے بھائی کی برائیاں آتی ہیں اس کے دل میں گرہ پڑ جاتی ہے اور چونکہ تجسس کوئی معیاری ذرائع تحقیق کی اجازت نہیں دیتا اس لئے اکثر اس کا امکان رہتا ہے کہ ادھر سے ذرائع تحقیق پر اعتماد کر کے اپنے بھائی کے بارہ میں بری رائے قائم کر لے اور اس طرح بدظنی جیسے برے جرم کا مرتکب ہو۔ اسی لئے قرآن نے بدظنی کے بعد فوراً مسلمانوں سے کہا۔

وَلَا تَحْسَبُوا (الحجرات ۱۲) ”اور عیب کی ٹوہ نہ لگاؤ۔“

اور نبی کریم ﷺ نے بھی اس کی ہدایت کی کہ:

وَلَا تَتَّبِعُوا عَوْرَاتِهِمْ فَإِنَّهُ مَنْ يَتَّبِعْ عَوْرَتَهُ أَخْبَدَ الْمُسْلِمَ يَتَّبِعِ اللَّهُ عَوْرَتَهُ وَمَنْ يَتَّبِعِ اللَّهُ عَوْرَتَهُ يُفْضِلْهُ أَجْرَهُ وَفِي جَوْفِ دَارِهِ۔ (ترمذی عن عبد اللہ ابن عمر)

(مشکوٰۃ)

”مسلمانوں کی عیب جوئی کے درپے نہ رہو اس لئے کہ جو اپنے کسی مسلم بھائی کے پوشیدہ عیب و معصیت کے پیچھے لگتا ہے تو پھر اللہ تعالیٰ اس کے پوشیدہ عیب و معصیت کو طشت ازبام کرنے پر قائل جاتا ہے اور جس کے عیب افشا کرنے پر اللہ قائل جائے تو وہ اس کو رسوا کر کے ہی چھوڑتا ہے اگرچہ وہ اپنے گھر کے اندر گھس کر کیوں نہ بیٹھ رہے۔“

۱۔ تمسخر

زبان کی برائیوں میں سے ایک بڑی برائی جو ایک بھائی کو دوسرے بھائی سے جدا

کرتی ہے وہ تسخیر یعنی مذاق اڑانا اور اس کا ایسا مذاق اڑانا جس میں تسخیر شامل ہو بلکہ یہ حقیقت ہے کہ اکثر و بیشتر تسخیر نتیجہ ہوتا ہے دوسرے کو حقیر سمجھنے کا اور اپنے کو برتر سمجھنے کا۔ قرآن کریم نے اس پر اس طرح تشبیہ کیا ہے۔

يَا أَيُّهَا الَّذِينَ آمَنُوا لَا يَسْخَرُوا قَوْمًا مِّن قَوْمٍ عَلَىٰ أَن يَكُونُوا أَحْسَبًا إِنَّهُمْ وَلِلنِّسَاءِ  
مِن نِّسَاءٍ عَلَىٰ أَن يَكُنَّ أَحْسَبًا إِنَّهُمْ - (حجرات - ۱۱)

اے ایمان والو! نہ ٹھٹھا کرے کوئی قوم کسی قوم سے شاید کہ وہ بہتر ہوں ان سے اور نہ عورتیں کسی عورت سے شاید کہ وہ بہتر ہوں ان سے۔ جو شخص اپنے کسی مسلمان بھائی سے تسخیر کرتا ہے آخرت میں اس کے انجام کی بڑی عبرت تک تصویر رسول اللہ ﷺ نے اس طرح کھینچی ہے۔

ان المسخرين بالناس يفتح لاحدهم في الاخرة باب من الجنة فيقال له هلم  
فيحى بكره وغمه فاذا جاءه اغلق دونه ثم يفتح له باب اخر فيقال له هلم  
فيحى بكره وغمه واذا جاءه اغلق دونه فلما يزال كذلك حتى ان احد  
هم ليفتح له الباب من ابواب الجنة فيقال له هلم ياتيه من الياس - (بہق عن  
حسن جو اہر رسالت ص ۳۹)

”لوگوں کا مذاق اڑانے والے ہر فرد کے لئے قیامت کے دن جنت کا ایک دروازہ کھولا جائے گا اور اسے کہا جائے گا ”تشریف لائیے“ وہ علم کے ساتھ آئے گا اور جیسے ہی دروازہ تک پہنچے گا اس پر دروازہ بند کر دیا جائے گا۔ پھر اس پر دوسرا دروازہ کھولا جائے گا کہ ”آئیے آئیے“ تو وہ اپنے مصائب و الم کے ساتھ آئے گا۔ جو نئی وہ تریب پہنچے گا دروازہ بند کر دیا جائے گا۔ یہ سلسلہ اسی طرح جاری رہے گا یہاں تک کہ جب کسی کے لئے جنت کا دروازہ کھولا جائے گا اور کہا جائے گا کہ ”آؤ“ تو وہ مایوسی کے سبب

وہاں آنے اور داخل ہونے کی ہمت نہ کرے گا۔“  
 تمسخر کی ایک شکل یہ ہے کہ دوسرے انسان کے عیوب کی نقل اتاری جائے ایک دفعہ حضرت عائشہؓ نے کسی کی نقل اتاری تو آپؐ نے ناپسند کیا اور فرمایا۔

مَا أَحَبُّ أَنْ جَلَيْتَ أَحَدًا وَإِنْ كَانَ لِي كَذَا وَكَذَا - (ترمذی عن عائشہ -  
 مشکوٰۃ ص ۴۱۴)

میں کسی کی نقل اتارنا پسند نہیں کرتا اگرچہ مجھے یہ اور یہ دے دیا جائے (یعنی کوئی بھی دنیوی نعمت)۔

#### ۹۔ حقیر سمجھنا:

جو چیز دل میں موجود ہوتی ہے اور ظاہری سطح پر گالی دینے، عار دلانے، چغل خوری کرنے اور غیبت کرنے اور تمسخر اڑانے کی صورت میں ظاہر ہوتی ہے وہ یہ ہے کہ آدمی اپنے بھائی کو حقیر سمجھتا ہو۔ اس کیفیت کے بعد آدمی کی جرات اپنے بھائی کے حق میں اس قسم کی حرکات کرنے کی ہوتی ہے ورنہ جس آدمی کو انسان اپنے سے بہتر جانتا ہو اس سے کبھی اس قسم کی حرکات نہیں کر سکتا اس لئے قرآن نے تمسخر سے روکتے وقت اس کی طرف اشارہ کیا ہے کہ اگر انسان یہ سوچ لے کہ اس کا بھائی اس سے بہتر ہو سکتا ہے تو وہ کبھی اس کا مذاق نہ اڑائے۔

(عَسَىٰ أَنْ يَكُونُوا آخِرًا مِنْهُمْ)

ایمان و تقویٰ کے ساتھ ایک مومن و مسلم بھائی کے لئے جھارت یا اس کو کم تر اور ذلیل سمجھنا کبھی جمع نہیں ہو سکتے اس لئے کہ ہر آدمی کے عز و شرف کا معیار تقویٰ ہوتا ہے جس کا اصل فیصلہ بہر حال آخرت میں اللہ کے روبرو ہوگا۔ چنانچہ دنیا میں اپنے مسلمان بھائی کو کم تر سمجھنے کے معنی تو یہ ہیں کہ وہ شخص ایمان کی اصل قدروں کو ہی نہیں سمجھتا ہے۔ رسول اللہ نے ایک بڑی معنی خیز حدیث میں یہ بتاتے ہوئے کہ تقویٰ دراصل قلب میں

ہے فرمایا کہ ایک آدمی کی ہلاکت کے لئے یہ بات کافی ہے۔

بِحَسْبِ امْرِئٍ مِنَ الشَّرِّ أَنْ يَحْفَرَ أَخَاهُ الْمُسْلِمَ۔ (مسلم عن ابی ہریرۃ  
مشکوٰۃ ص ۴۲۲)

”ایک آدمی کے شریر ہونے کے لئے یہی دلیل کافی ہے کہ وہ اپنے مسلمان  
بھائی کو حقیر جانے۔“

ایک دوسری روایت میں حضورؐ نے یوں نصیحت فرمائی۔  
وَلَا يَحْدِلْهُ وَلَا يَحْقِرْهُ۔

”کوئی مسلمان دوسرے مسلمان کی نہ تو تزییل کرے اور نہ تحقیر۔“

ایک دفعہ آپ نے یہ فرمایا کہ جس کے دل میں ذرہ برابر بھی تکبر ہو گا وہ جنت میں  
نہ جائے گا۔ اور پھر ایک شخص کے سوال کے جواب میں تکبر کی تشریح یوں فرمائی۔

الْكِبْرُ بَطْرُ الْحَقِّ وَغَمَطُ النَّاسِ (مسلم عن ابن مسعود و مشکوٰۃ ص ۴۳۳)  
”تکبر سے حق رد کرنا اور لوگوں کو حقیر سمجھنا۔“

حضرت ابو ہریرہؓ ایک حدیث میں تین نجات دینے والے اور تین ہلاک کر دینے  
والے امور بتاتے ہوئے کہتے ہیں:

وَأَعْجَابُ الْمَرْءِ بِنَفْسِهِ وَهِيَ أَشَدُّ هُنَّ۔ (بیہقی عن ابی ہریرۃ، مشکوٰۃ  
ص ۴۳۲)

”ایک ہلاک کر دینے والی چیز اپنے آپ کو بزرگ و برتر سمجھنا ہے اور یہ  
بدترین عادت ہے۔“

آج کے معاشرہ میں نہ صرف اپنے رفقاء کے ساتھ بلکہ عامۃ المسلمین کے ساتھ  
اپنے معاملات میں تحریک کے کارکنوں کو اس پہلو سے خاص طور پر اجتناب کرنا چاہئے۔

بدظنی کی بیماری ایسی بیماری ہے جو باہمی تعلقات کو گھن لگا دیتی ہے اور دینک کی طرح چاٹ جاتی ہے۔ ظن معروف معنی میں ایسے خیال کے لئے بولا جاتا ہے جو بغیر واضح شہادت یا دلائل کے قیاساً قائم کر لیا جائے جس کی پشت پر علم نہ ہو اور اگر یہ خیال برا ہو تو یہ بدظنی ہے۔ جب مسلمان اپنے بھائی کے بارہ میں بغیر کسی علم کے بدگمانی شروع کر دے تو محبت وہاں سے رخصت ہونے لگتی ہے۔

قرآن کریم نے اس سلسلہ میں اس طرح نصیحت کی ہے۔  
 يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ - (حجرات ۱۲)  
 ”اے ایمان والو! بہت گمانوں سے بچو کہ بعض گمان گناہ ہیں۔“

اور آنحضرت ﷺ نے اپنے ساتھیوں کو اس بارہ میں یوں نصیحت کی۔  
 رَبَائِكُمْ وَالظَّنُّ فَإِنَّ الظَّنَّ أَكْذَبُ الْحَدِيثِ (بخاری و مسلم۔ عن ابی ہریرۃ  
 مشکوٰۃ ص ۴۳۷)

”تم ظن سے احتراز کرو اس لئے کہ ظن بدترین جھوٹی بات ہے۔“

ظن سے بچنے کا سب سے اہم تقاضا یہ ہے کہ آدمی اپنے بھائی کی نیت کے بارے میں کبھی کوئی بری بات نہ کہے اور نہ سوچے اس لئے کہ نیت ایسی چیز ہے جس کے بارے میں کبھی کوئی واضح علم نہیں ہو سکتا۔ یہ ہمیشہ قیاس ہی ہو گا۔ پھر اس بارے میں اگر چند باتیں پیش نظر رکھی جائیں تو اس بیماری کا بڑی آسانی سے مقابلہ کیا جا سکتا ہے۔

۱۔ پہلی بات یہ ہے کہ جہاں ایک طرف ہر مسلمان کا فرض ہے کہ وہ اپنے بھائی کی طرف سے بدگمانی نہ کرے وہاں یہ بھی ہے کہ کسی دوسرے کو اپنی طرف سے بدگمانی کا موقع نہ دے۔ حتیٰ الوسع ایسی بات سے احتراز کرے جو بدگمانی کا موقع فراہم کر کے دیتی ہو۔ دوسرے کو فتنہ میں نہ ڈالنا چاہئے۔ اس کی مثال خود نبی کریم نے فراہم کی ہے۔



ایک دفعہ آپ اعتکاف میں بیٹھے تھے رات کو ازدواج مطہرات میں سے کوئی آپ سے ملے آئیں۔ آپ ان کو واپس پہنچانے چلے تو اتفاقاً راستہ میں دو انصاری مل گئے۔ وہ آپ کو عورت کے ساتھ دیکھ کر اپنی آمد کو بے موقع سمجھ کر واپس چلے گئے۔ آپ نے آواز دی اور فرمایا۔ ”میری فلاں بیوی ہیں۔“ انہوں نے عرض کیا۔ ”یا رسول اللہ اگر کسی کے ساتھ بدگمانی کرنی ہوتی تو کیا آپ کے ساتھ کرتے؟“ آپ نے جواب دیا؟ شیطان انسان کے اندر خون کی طرح دوڑتا ہے۔“

۲۔ اگر باوجود کوشش کے بدگمانی پیدا ہو تو پھر اس کو کبھی دل میں نہ رکھے۔ کیونکہ بدگمانی دل میں رکھنا عذر و خیانت ہے بلکہ اس کو فوراً جا کر اپنے بھائی پر ظاہر کر دے تاکہ وہ اس کو دور کر سکے اور جس پر بدگمانی کا اظہار کیا جائے اس کا فرض ہے کہ وہ فوراً اس کی صفائی کر دے تاکہ دل صاف ہو جائے۔ چپ نہ سادھ لے ورنہ پھر اس گناہ کا بہت بوجھ اس کی طرف بھی منتقل ہو سکتا ہے۔

۱۱۔ بتان:

ایک مسلمان اپنے بھائی کو جان بوجھ کر مجرم ٹھہرائے یا اس کی طرف کوئی ناکردہ گناہ منسوب کرے تو یہ بتان ہے اور یہ صاف ایک قسم کا جھوٹ اور خیانت ہے۔ بتان کی ایک اور بدتر شکل یہ ہے کہ آدمی اپنا گناہ کسی دوسرے کے سر ڈال دے۔ اس کے بارے میں قرآن نے یہ کہا ہے کہ:

وَمَنْ يَكْسِبْ خَطِيئَةً أَوْ اتَّامًا ثُمَّ يُرْمِ بِهِ بَرِيئًا فَقَدْ احْتَمَلَ بُهْتَانًا وَإِثْمًا مُّبِينًا۔

(نساء - ۱۱۳)

”جو کوئی خطا یا گناہ کر کے پھر اس کی تہمت کسی بے گناہ پر دھرے اس نے

نقصان اور کھلا گناہ اپنے سر باندھا۔“

اسی طرح مسلمانوں کو بن کے جھوٹا الزام رکھنے پر یہ کہا گیا ہے:  
 وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بِغَيْرِ مَا اكْتَسَبُوا فَقَدْ احْتَمَلَ بُهْتَانًا وَّ  
 اِثْمًا مُّبِينًا (احزاب - ۵۸۰)

”اور جو کوئی مسلمان مردوں اور مسلمان عورتوں کو بن کے تہمت لگا کر  
 تکلیف پہنچاتے ہیں انہوں نے بہتان اور کھلا گناہ اپنے سر لادا۔“  
 ایک محبت بھرے تعلق میں اس کی گنجائش کہاں نکل سکتی ہے؟

### ۱۲- ضرر رسانی:

ضرر یا نقصان کا لفظ بھی بڑا وسیع ہے لیکن اس کے معنی دراصل یہ ہیں کہ مسلمان  
 اس چیز کو ملحوظ رکھے کہ اس کے بھائی کو اس کی ذات سے کوئی نقصان نہ پہنچے۔ یہ ضرر  
 جسمانی بھی ہو سکتا ہے اور قلبی بھی۔ چنانچہ رسول اللہ ﷺ نے انتہائی سخت انداز میں  
 فرمایا ہے:

مَلْعُونٌ مَنْ ضَارَّ أَوْ مَكْرَبٌ (ترمذی عن ابی بکر الصدیق - مشکوٰۃ ص ۴۲۸)  
 ”ملعون ہے وہ شخص جو کسی مومن کو ضرر پہنچائے یا کسی کے ساتھ مکر کرے۔“  
 اسی طرح آپ نے یہ فرمایا:

مَنْ ضَارَّ ضَارًّا لِلَّهِ وَمَنْ شَاقَّ شَاقًّا لِلَّهِ (ابن ماجہ و ترمذی)  
 ”جو کسی مسلمان کو ضرر پہنچائے گا اللہ اسے ضرر پہنچائے گا اور جو کسی مسلمان  
 کو تکلیف میں مبتلا کرے گا اس کو اللہ تعالیٰ تکلیف میں مبتلا کرے گا۔“

### ۱۲- دل آزاری:

کوئی مسلمان اپنے بھائی کے دل کو تکلیف پہنچائے۔ یہ ایک ایسی چیز ہے جسے اس  
 سے دل کو ہرزگووارانہ کرنا چاہئے۔ ایک بھائی کے دل کو دوسرے بھائی سے کئی چیز

بنا پر تکلیف پہنچ سکتی ہے۔ ان تمام موٹی موٹی باتوں کے علاوہ جن کا تفصیلی ذکر آچکا ہے۔ زندگی کے معاملات کی جزئیات میں افتاد طبع اور مزاج بھی دلی کیفیت کا سبب بن سکتا ہے۔ اصولی بات یہ ہے کہ ہر مسلمان کی یہ کوشش ہونی چاہئے کہ اس سے کوئی ایسی بات سرزد نہ ہو جو اس کے بھائی کے دل کو ایذا پہنچائے یا جس سے اس کے جذبات کو ٹھیس پہنچے۔

غیبت جیسے جرم عظیم کی بنیاد بھی یہی ہے۔ چنانچہ غیبت کی تعریف یہ ہے کہ کسی شخص کے بارے میں اس طرح ذکر کرنا جسے وہ ناپسند کرے یا جس سے اس کو تکلیف پہنچے۔

اسی طرح رسول اللہ ﷺ نے نصیحت کی کہ جب تین آدمی ہوں تو دو آدمی آپس میں سرگوشیاں نہ کریں یہاں تک کہ بہت سے آدمیوں میں مل جائیں۔ تب ایسا کر سکتے ہیں اور اس حکم کی جو وجہ بیان دلی ہے وہ یہ ہے کہ من اجل ان يحزنه (مسلم

عن عبد اللہ بن مسعود۔ مشکوٰۃ ۲۲۱)

”اس خوف سے کہ کہیں وہ غمگین نہ ہو۔“

اگر ان آداب کی فہرست پر ایک نگاہ زالی جائے جو اسلام نے دیئے ہیں تو یہ معلوم ہو گا کہ کسی مسلمان بھائی کے دل کو تکلیف نہ پہنچے ایک بنیادی اصول کے طور پر کار فرما ہے۔ مسلمان کو ایذا دینا دین کی نقطہ نظر سے اتنا برا فعل ہے کہ رسول اللہ ﷺ نے اس سلسلے میں فرمایا:

مَنْ آذَى النَّاسَ فَقَدْ آذَى اللَّهَ۔ (طبرانی عن انس بن مالک ترجمان السنن۔

(۱۷۳)

”جس نے کسی مسلمان کو ایذا دی اس نے اللہ کو ایذا دی۔“

اور اس کے برعکس کسی کا دل خوش کرنے کی خاطر کوئی کام کرے تو اس کی بارے

میں یہ فرمایا:

بَرَقَصَى لِرُحْمٍ مِنْ أُمَّتِي حَاجَةٌ يَرِيدُ أَنْ يَسْتُرَهُ بِهَا فَقَدْ سَرَّنِي وَمَنْ سَرَّنِي فَقَدْ

وَمَنْ سَرَّهُ اللَّهُ أَدْخَلَهُ اللَّهُ الْجَنَّةَ (بیہقی عن انس - مشکوٰۃ ص ۲۲۵)

”جو میری امت میں سے کسی کی حاجت پوری کرے اور اس کا مقصد یہ ہو کہ اسے خوش کرے تو اس نے مجھے خوش کیا اور جس نے مجھے خوش کیا اس نے اللہ کو خوش کیا اور جس نے اللہ کو خوش کیا اللہ نے اس کو جنت میں داخل کر دیا۔“

اور یہاں پر رسول اللہ صلی اللہ علیہ وسلم کی یہ بات بھی یاد رکھنے کے قابل ہے کہ مومن تو وہ ہے جو مجسم محبت ہو۔ جو شخص کسی سے الفت نہ رکھے اور نہ کوئی اس سے الفت رکھے تو اس میں بھلائی کی بوبھی نہیں۔ دل آزاری کی ایک معمولی صورت ہنسی مذاق میں پریشان کرنے کی ہوتی ہے یعنی ایسا مذاق جس سے واقعی دوسرا پریشان ہو جائے اور اس کے دل کو تکلیف ہو۔

ایک دفعہ آپ کے صحابہؓ آپ کے ساتھ سفر کر رہے تھے جب ایک مقام پر قافلہ ٹھہرا تو ان میں سے ایک شخص اٹھا اور دوسرے شخص کی رسی جو وہ اپنے ساتھ لے کر سو رہا تھا اٹھالی اور اس طرح اسے پریشان کیا۔ رسول اللہ نے ارشاد فرمایا:

لَا يَجِلُّ لِمُسْلِمٍ أَنْ يُؤْذِعَ مُسْلِمًا - (عن ابوداؤد - ترجمان السنن ص ۲۶۵)  
 ”مسلمان کے لئے یہ حلال نہیں کہ کسی مسلمان کو ہنسی مذاق میں پریشان کرے۔“

اسی طرح ایک مرتبہ ہتھیار چھپانے کا واقعہ ہوا تو آپ نے منع فرمایا۔  
 أَنْ يُؤْذِعَ الْمُؤْمِنِ أَوْ أَنْ يُؤْخَذَ مَتَاعَهُ لَالِغًا وَلَا جِدًّا - (ابن عساکر من الوائدی - ترجمان السنن - ۲۲۵)

”کسی مومن کو ڈرایا جائے ہنسی میں یا واقعی طور پر کسی کا کوئی سامان لے لیا

## ۱۳- فریب دہی:

مسلمانوں کو اس بات سے بھی منع کیا گیا ہے کہ وہ اپنے بھائیوں کو گفتگو یا معاملات میں فریب دیں، غلط بیانی سے کام لیں، دھوکا دیں یا انہیں کسی غلط بات کے پیچھے ڈال دیں۔ ایک ایسے تعلق میں جہاں ایک فریق دوسرے فریق کے ساتھ اس قسم کی حرکت کر سکتا ہے کبھی بھی ایک دوسرے کا اعتبار نہیں کر سکتا اور جہاں ایک آدمی کے لئے دوسرے کی بات بھی قابل اعتبار نہ ہو وہاں لطف و محبت اور اعتماد کسی طرح بھی موجود نہیں رہ سکتا۔ احادیث میں اس چیز کو بدترین خیانت قرار دیا گیا ہے، چنانچہ آپ نے فرمایا:

قَالَ كَبْرَتْ خِيَانَةٌ أَنْ تُحَدِّثَ أَخَاكَ حَدِيثًا لَكَ مُصَدِّقٌ وَ أَنْتَ بِهِ كَاذِبٌ -

ترمذی عن سفیان بن اسد - مشکوٰۃ (۴۱۳)

”سب سے بڑی خیانت یہ ہے کہ تو اپنی بھائی سے کوئی بات کہے وہ تم کو سچا سمجھ رہا ہو حالانکہ تو اس سے جھوٹ بول رہا ہو۔“

## ۱۵- حسد:

حسد وہ ذلیل بیماری ہے جو اگر انسان کے دل میں راہ پالے تو نہ صرف یہ کہ وہ قلبی تعلق کو ختم کر کے رکھ دیتا ہے بلکہ آدمی کا اپنا ایمان بھی خطرے میں پڑ جاتا ہے۔ حسد کی تعریف یہ ہے کہ ایک انسان دوسرے انسان پر اللہ تعالیٰ کی کسی نعمت مثلاً مال و دولت یا علم و فضل یا حسن و کمال کو پسند نہ کرے اور یہ خواہش کرے کہ اس سے یہ نعمتیں چھین لی جائیں۔ حسد میں اپنے لئے نعمت کی خواہش پر دوسرے سے چھین جانے کی خواہش غالب رہتی ہے۔

حسد کا سبب کبھی تو بغض و عناد ہوتا ہے کبھی ذاتی فخر اور دوسرے کی کمتری کا



احساس، کبھی دوسروں کو مطیع بنانے کا جذبہ اور کبھی کسی مشترکہ مقصد میں اپنی ناکامیابی اور دوسروں کی کامیابی، کبھی صرف جاہ طلبی اس کا سبب بنتی ہے۔ حد کے بارے میں نبی کریم ﷺ نے اس طرح تشبیہ کی ہے:

رَأْيَاكُمْ وَالْحَسَدِ فَإِنَّ الْحَسَدَ يَأْكُلُ الْحَسَنَاتِ كَمَا تَأْكُلُ النَّارُ الْحَطَبَ  
(ابوداؤد)

”تم لوگ حسد سے بچو کیونکہ حسد نیکیوں کو اس طرح کھا جاتا ہے جس طرح آگ لکڑیوں کو کھا جاتی ہے۔“

اور یہ وہ چیز ہے جس سے قرآن نے ہر مسلمان کو پناہ مانگنے کی ہدایت کی ہے مِنْ شَرِّ حَاسِدٍ إِذَا حَسَدَ۔

ایک بڑی اہم ہدایت میں جس میں آپ نے ان چیزوں کو بتایا ہے جس کا ترک کرنا بھائی بھائی بننے کے لئے ضروری ہے اور جس کا ایک ٹکڑا بدظنی کے عنوان کے تحت گزر چکا ہے۔

(رَأْيَاكُمْ وَالظَّنَّ۔۔۔۔) آپ نے مزید جو فرمایا وہ یہ تھا۔

وَلَا تَحَسَبُوا وَلَا تَنَاجُوا وَلَا تَحَاسَدُوا وَلَا تَبَاغَضُوا وَلَا تَدَابَرُوا وَلَا تَنَافَسُوا

وَكُونُوا عِبَادَ اللَّهِ إِخْوَانًا۔ (عن ابی ہریرۃ بخاری و مسلم۔ مشکوٰۃ ص

۴۲۷)

کسی کے عیوب کی ٹوہ نہ لگاؤ۔ کسی کا تجسس نہ کرو۔ کسی کے تجارتی معاملہ کو نہ

لگاؤ۔ آپس میں حسد نہ کرو۔ آپس میں بغض نہ رکھو۔ آپس میں ایک

دوسرے سے بے تعلق نہ رہو۔ آپس میں حرص نہ کرو اور خدا کے بندے

اور بھائی بن کر رہو۔“

مشہور شارح حدیث حافظ ابن حجر عسقلانی اس کی یہ تشریح فرماتے ہیں کہ اس کا

مطلب یہ ہے کہ جب تم لوگ ان منہیات کو چھوڑ دو گے تو بھائی بھائی ہو جاؤ گے پھر آپ نے حد و بغض کے بارہ میں یہ بھی فرمایا۔

مَوْتِ إِلَيْكُمْ دَاءُ الْكَلَمِ فَبَلَّكُمْ الْحَسَدُ وَالْبَغْضَاءُ مِنَ الْحَالِقَةِ لَا أَقُولُ تَحْلِقُ

الشَّعْرَ وَلَكِنْ تَحْلِقُ الدِّينَ - (احمد و ترمذی - مشکوٰۃ ۲۲۸)

”پہلی امتوں کی بیماریاں تمہارے اندر سرایت کر گئی ہیں اور یہ بیماریاں حد

اور بغض ہیں جو مونڈ دینے والی ہیں۔ میں یہ نہیں کہتا کہ بالوں کو مونڈ دیتی

ہیں بلکہ دین کا صفایا کر دیتی ہیں۔“

ان چیزوں کے روکنے کے ساتھ ساتھ جو تعلقات میں خرابی و فساد کا سبب بنتی ہیں

اللہ اور اس کے رسول صلی اللہ علیہ وسلم نے ہم کو وہ چیزیں بھی متعین کر کے بتادی ہیں

جن کا اختیار کرنا تعلقات کے استحکام کا باعث ہوتا ہے۔ الفت و محبت میں اضافہ ہوتا ہے

جس کے نتیجہ میں ایک دل دوسرے دل سے اس طرح قریب آتا چلا جاتا ہے جیسے ایک

ہاتھ کی دو انگلیاں۔ ان میں کچھ چیزیں ہیں جن کو ضروری قرار دیا گیا ہے یا یوں کہنے کے وہ

بطور حقوق پیش کی گئی ہیں اور کچھ چیزیں ایسی ہیں جن کے لئے ترغیب دی گئی ہے اور وہ

فضائل کے درجہ میں آتی ہیں۔ مزید برآں سیرت کی جن بنیادی صفات کی بنیاد پر قرآن اور

حدیث سے ہم کو کوئی ہدایت ملتی ہے جس میں سے ہر اک کی روح تو ان ہی صفات کی ہے

ان کو علیحدہ سے سامنے رکھنا ضروری ہے۔ اس لئے کہ لطف و محبت کی فضا کو پروان

چڑھانے کی لئے ان میں سے ہر چیز اہم ہے۔

### ۱۔ عزت و آبرو کا تحفظ:

ایک انسان کے نزدیک سب سے قیمتی چیز اس کی عزت و آبرو ہوتی ہے اور اگر

اس عزت کو برباد کیا جائے تو یہ وہ کسی صورت میں گوارا نہیں کر سکتا۔ چنانچہ ایک طرف

جہاں مسلمانوں کو اس بات سے منع کیا گیا ہے کہ وہ کسی طریقے سے بھی اپنے بھائی کی

عزت پر حملہ کرنے کا باعث نہ ہوں۔ وہاں اس بات کی خاص تاکید کی گئی ہے اور اس کو ایک حق بتایا گیا ہے کہ مسلمان اپنے بھائی کی عزت کا تحفظ کرے۔ کہیں اسے برا بھلا کہا جا رہا ہو، کہیں اس پر تمسٹ دھری جا رہی ہو تو اس کا فرض ہے کہ وہ اس کا اسی طرح مقابلہ کرے جس طرح وہ اپنی عزت پر حملہ کا مقابلہ کرتا ہے اور اس پر اسے اتنی ہی تکلیف ہو جتنی اپنی عزت خراب ہونے پر ہوتی ہے۔ اگر ایک مسلمان کو اس بات کا یقین ہو کہ اس کی عزت اس کے مسلمان بھائی کے ہاتھوں محفوظ ہے تو اس کو اپنے بھائی سے ایک قلبی لگاؤ پیدا ہو گا۔ لیکن اگر اس بات کا بھی یقین ہو کہ وہ اس کے سامنے اور اسکی پیٹھ پیچھے اس کی عزت کا اسی طرح محافظ ہے جس طرح وہ خود ہو سکتا ہے تو ظاہر ہے کہ اس کے دل میں کتنی گہری جگہ پیدا ہو جائے گی۔ اس لئے نبی کریم نے پیشار احادیث میں اس امر کی ہدایت کی ہے۔۔۔

آپ فرماتے ہیں:

مَمْنِ اِمْرًا مَسْلِمًا يَخْذُلُ اِمْرًا مَسْلِمًا فِي مَوْضِعٍ يَنْتَهَكُ فِيهِ حُرْمَتَهُ يَنْتَقِصُ فِيهِ مِنْ عَرَضِهِ اِلَّا خَذَلَهُ اللهُ تَعَالَى فِي مَوْطِنٍ يَحِبُّ فِيهِ نَصْرَتَهُ وَمِمَّنْ اِمْرًا مَسْلِمًا يَنْصُرُ مَسْلِمًا فِي مَوْضِعٍ يَنْتَقِصُ مِنْ عَوَضِهِ يَنْتَهَكُ فِيهِ مِنْ حُرْمَتِهِ اِلَّا نَصَرَهُ اللهُ فِي مَوْطِنٍ يَحِبُّ فِيهِ نَصْرَتَهُ - (ابی داؤد، عن ابی جابر، مشکوٰۃ ۴۲۳)

”جو مسلمان کسی مسلمان کی امداد و اعانت سے ایسے موقع پر پیٹھ جاتا ہے جہاں اس کی عزت کی دھجیاں اڑانی جا رہی ہوں اور اس کی آبروریزی کی جا رہی ہو تو اللہ بھی اس نازک مرحلہ پر اس کی نصرت تنگ کر دیتا ہے جہاں وہ چاہتا ہو کہ کوئی اس کی نصرت و حمایت کے لئے کھڑا ہو اور جو مسلمان کسی مسلمان کی اعانت کے لئے ایسے موقع پر کھڑا ہو جاتا ہے جہاں اس کی آبروریزی کی جا رہی ہو یا اس کی عزت خراب کی جا رہی ہو تو اللہ تعالیٰ ایسے

موقع پر اس کی نصرت و حمایت کرتا ہے جہاں وہ چاہتا ہو کہ کوئی اس کی مدد کرتا۔“

اللہ کی سب سے بڑی مدد یہ ہے کہ وہ آگ سے بچالے۔ چنانچہ آپ نے فرمایا:  
 مَا مِنْ مُسْلِمٍ بَرَّ دَعْنِ عَوْضِ أَخِيهِ إِلَّا كَانَ حَقًّا عَلَى اللَّهِ أَنْ يَرُدَّ عِنْدَنَا رَجْمَهُمْ ثُمَّ  
 تَلَاهُهَا الْآيَةَ كَانَ حَقًّا عَلَيْنَا نَصْرُ الْمُؤْمِنِينَ - (شرح السنن عن ابی داؤد،  
 مشکوٰۃ ۴۲۳)

”جو مسلمان اپنے بھائی کی آبروریزی سے کسی کو روکے تو اللہ پر اس کا حق ہے کہ وہ جہنم کی آگ سے اس کو روک لے۔ پھر آپ نے یہ آیت پڑھی کہ  
 ”مسلمانوں کی مدد ہمارے اوپر ایک حق ہے۔“

آبروریزی کی ایک بہت عام شکل غیبت ہے جس کی تعریف گزربچلی ہے۔ اس کے بارے میں آپ نے فرمایا کہ:

مَنْ اغْتَيْبَ عِنْدَهُ إِخْوَةَ الْمُسْلِمِ وَهُوَ يَقْدِرُ عَلَى نَصْرِهِ فَنَصَرَهُ نَصْرَهُ اللَّهُ فِي  
 الدُّنْيَا وَ الْآخِرَةِ فَإِنْ لَمْ يَنْصُرْهُ وَهُوَ يَقْدِرُ عَلَى نَصْرِهِ أَخَذَهُ اللَّهُ بِهِ فِي الدُّنْيَا  
 وَ الْآخِرَةِ - (شرح السنن عن انس، مشکوٰۃ - ۴۲۳)

”جس شخص کے سامنے اس کے مسلمان بھائی کی غیبت کی جائے اور وہ اس کی مدد کرنے پر قادر ہو اور پھر اس کی مدد کرے تو اللہ دنیا و آخرت میں اس کی مدد کرے گا اور اگر مدد پر قادر ہونے کے باوجود اس کی مدد نہ کرے تو اللہ دنیا و آخرت میں اسے پکڑے گا۔“

اپنے بھائی کو دوسروں کے شر سے محفوظ رکھنے کے سلسلہ میں آپ نے فرمایا کہ:  
 مَنْ حَمَى مُؤْمِنًا مِنْ مَنَافِقٍ جَعَلَ لَهُ اللَّهُ مَلَكًا يَحْمِي لِحِمِّهِ يَوْمَ الْقِيَامَةِ مِنْ نَارِ جَهَنَّمَ  
 (ابوداؤد عن مالک بن انس، مشکوٰۃ ۴۲۳)

”جس نے کسی مومن کو منافق (کے شر) سے بچایا تو اللہ تعالیٰ اس کے لئے ایک فرشتہ مقرر کر دے گا جو اس کے گوشت کو قیامت کے دن جہنم کی آگ سے محفوظ رکھے گا۔“

ایک مسلمان پر اپنے بھائی کی مدد کے سلسلے میں بے شمار حقوق عاید ہوتے ہیں مثلاً مالی مدد، مشکلات کو دور کرنا، مسائل کو حل کرنے کی کوشش اور دوسرے سینکڑوں قسم کی دینی و دنیاوی حاجتوں کا پورا کرنا۔ یہ تمام چیزیں قانون کے دائرہ سے باہر احسان کے دائرہ سے تعلق رکھتی ہیں جو اگرچہ ضروری ہیں اور جن کے بارہ میں آخرت میں جو اب دینی ہوگی لیکن ان کے بارہ میں قانون سازی ممکن نہیں۔ اگر ایک مسلمان دوسرے مسلمان کا پیٹ بھر سکتا ہو یا اس کے ننگے بدن کو ڈھانپ سکتا ہو یا اس کی مشکل و مصیبت کو دور کرنے میں مدد کر سکتا ہو جس میں وہ گرفتار ہو یا اس کی حاجت روائی کر سکتا ہو یا وہ اس کی مالی و معاشی الجھن دور کر سکتا ہو تو یہ اس کے بھائی کا اس پر حق ہے کہ وہ ایسا کرے ورنہ اللہ تعالیٰ قیامت کے دن ان میں سے ایک ایک چیز کو اپنا حق جانتے ہوئے سوال کرے گا کہ تم نے یہ حق کیوں نہ ادا کیا۔ زبان رسالت میں انتہائی ہوشیار انداز میں بتایا گیا ہے کہ خدا کے گا کہ ”اے بندے میں بھوکا تھا تو نے مجھ کو کھانا کیوں نہ کھلایا اور یہ کہ میں ننگا تھا تو نے مجھے کپڑا کیوں نہ دیا اور میں مریض تھا تو نے میری عیادت کیوں نہ کی۔“ اور بندہ کے پاس کوئی جواب نہ ہوگا۔ اللہ کے کسی بندے اور اپنے کسی مسلمان بھائی کی مدد یا حاجت روائی اتنی بڑی نیکی ہے کہ کم ہی نیکیاں اتنے بڑے درجہ کو پہنچ سکتی ہیں۔ اس کی اصل سرٹ یہ ہے کہ کوئی بھی ایسا طریقہ ہو جس سے ایک مسلمان اپنے بھائی کو آرام پہنچا سکتا ہو یا اس کے دل کو خوش کر سکتا ہو تو اس میں دریغ نہ کرے۔

جب تک ایک آدمی اپنے بھائی کی مدد میں لگا رہتا ہے، وہ اللہ کی مدد کا مستحق رہتا

ہے۔ رسول اللہ ﷺ نے فرمایا:



وَاللَّهُ فِي عَوْنِ عَبْدِهِ مَا كَانَ الْعَبْدُ فِي عَوْنِ أَخِيهِ (مسلم ترمذی عن ابی ہریرۃ - جو اہر رسالت ص ۴۲)

اللہ اپنے بندے کی مدد میں اس وقت تک رہتا ہے جب تک وہ بندہ اپنے بھائی کی مدد میں لگا رہتا ہے۔“

اسی حدیث میں کچھ پہلے نبی کریم اعانت کے مختلف پہلوؤں پر روشنی ڈالتے ہوئے ہر ایک کا اجر اس طرح سناتے ہیں:

مَنْ نَفَسَ عَنْ مُؤْمِنٍ كُرْبَةً مِنْ كُرْبِ الدُّنْيَا نَفَسَ اللَّهُ عَنْهُ كُرْبَةً مِنْ كُرْبِ يَوْمِ الْقِيَامَةِ وَمَنْ يَسِّرْ عَلَى مُعْسِرٍ يَسِّرَ اللَّهُ عَلَيْهِ فِي الدُّنْيَا وَالْآخِرَةِ وَمَنْ سَتَرَ مُسْلِمًا سَتَرَهُ اللَّهُ فِي الدُّنْيَا وَالْآخِرَةِ (مسلم عن ابو ہریرۃ، جو اہر رسالت ص ۴۲)

”جس نے کسی مومن کی کوئی مشکل دنیاوی مشکلات میں سے دور کر دی اللہ تعالیٰ قیامت کے دن کی مشکلات میں سے اس کی ایک مشکل دور کر دے گا۔ جس نے کسی تنگ دست آدمی کو سہولت بخشی اللہ اس کو دنیا و آخرت میں سہولت بخشے گا اور جس نے کسی مسلمان کی پردہ پوشی کی تو اللہ تعالیٰ دنیا و آخرت میں اس کی پردہ پوشی کرے گا۔“

اس سلسلہ میں کچھ باتیں آپ نے ایک دوسری حدیث میں اس طرح بیان کیں:

الْمُسْلِمُ أَخُو الْمُسْلِمِ لَا يَظْلِمُهُ وَلَا يَسْلِمُهُ وَمَنْ كَانَ فِي حَاجَةِ أَخِيهِ كَانَ اللَّهُ فِي حَاجَتِهِ وَمَنْ فَرَّجَ عَنْ مُسْلِمٍ كُرْبَةً فَرَّجَ اللَّهُ عَنْهُ كُرْبَةً مِنْ كُرْبَاتِ يَوْمِ الْقِيَامَةِ - (بخاری و مسلم، عن ابن عمر - مشکوٰۃ ص ۴۲۳)

”مسلمان مسلمان کا بھائی ہے۔ نہ تو وہ اس پر ظلم کرے نہ اپنی اعانت سے دست کشی کر کے اس کو ہلاکت کے حوالے کر دے، جو اپنے بھائی کی ضرورت

پوری کرے گا اللہ اس کی ضرورت پوری کرے گا۔ اور جو کسی مسلمان کا غم یا مصیبت دور کر دے گا اللہ تعالیٰ اس کی روز قیامت کی مشکلات میں سے کوئی مشکل دور کر دے گا۔“

اعانت اور حسن سلوک کا ایک بہت بڑا حصہ مال میں عاید ہوتا ہے۔ ہر محروم آدمی اس کا مستحق ہے کہ جس کو اللہ تعالیٰ نے اس کی نعمت سے حصہ دیا ہے وہ اس کی مدد کرے۔ وَفِي أَمْوَالِهِمْ حَقٌّ لِّلسَّائِلِ وَالْمَحْرُومِ۔

آنحضرتؐ نے اس کو انتہائی بلیغانہ انداز میں یوں پیش فرمایا ہے کہ:  
 الْخَلْقُ عِيَالُ اللَّهِ فَاحْبَبِ الْخَلْقَ إِلَى اللَّهِ مِنْ أَحْسَنِ إِلَى عِيَالِهِ (بیہقی عن عبد اللہ، مشکوٰۃ ص ۴۲۷)

”مخلوق خدا کا کنبہ ہے پس خدا کے نزدیک اس کی مخلوقات میں سے محبوب ترین وہ ہے جو اس کے کنبہ سے حسن سلوک کرے۔“

بھوکوں کو کھانا کھلانے کی قرآن نے انتہائی تاکید کی ہے ابتدا ہی کی سورتیں اس سے بھری پڑی ہیں۔ رسول اللہ ﷺ نے مدینے آکر مسلمانوں کو سب سے پہلے خطبے میں جن چار امور کی ہدایت کی اور کہا کہ اس کے بعد تم جنت میں داخل ہو سکتے ہو ان میں سے ایک یہ تھی۔

رَأَطِمْوُ الْعَطَّامَ۔ (اور کھانا کھاؤ)

نیز فرمایا کہ:

لَيْسَ الْمُؤْمِنُ بِالَّذِي يَشْبَعُ وَجَارَهُ جَانِعٌ إِلَى جَنْبِهِ (بیہقی عن ابن عباس مشکوٰۃ ص ۴۲۴)

”وہ شخص مومن نہیں جو خود پیٹ بھر کر کھائے اور اس کا ہسیاہ اس کے پہلو میں بھوکا ہو۔“

ایک شخص نے آپ سے اپنی سگدلی کی شکایت کی تو آپ نے فرمایا:  
 قَالَ امْسَحْ رَأْسَ الْيَتِيمِ وَاطْعِمِ الْمَسْكِينِ - (روایت احمد عن ابی ہریرہ،  
 مشکوٰۃ ۴۲۵)

”یتیم کے سر پر ہاتھ پھیر اور مسکین کو کھانا کھلا۔

فریادی کی دادرسی بھی اسی اعانت کا ایک شعبہ ہے۔ چنانچہ آپ نے فرمایا:  
 مَنْ آغَاثَ مَلْهُوًّا فَكَتَبَ اللَّهُ لَنَا وَسَمِعْنَا مَغْفِرَةً وَاحِدَةً فِيهَا صَلَاحٌ أَمْرِهِ كَلِمَةٌ  
 وَانْتَانٍ وَسَبْعُونَ لَهُ دَرَجَاتٌ يَوْمَ الْقِيَامَةِ - (بیہقی عن انس - مشکوٰۃ  
 ۴۲۵)

”جس نے کسی فریادی کی دادرسی کی، اللہ اس کے لئے تہتر بخشیں لکھ دیتا  
 ہے۔ ان میں سے ایک بخشش اس کے تمام کاموں کی اصلاح کی ضامن ہے  
 ہفتتر بخشیں قیامت کے دن اس کے درجات بلند کرنے کا سبب بنیں گی۔“

کسی حاجت مند کی سفارش کر دینا یا اس کی شفاعت کرنا بھی اعانت کی ایک صورت  
 ہے جو اگر اس کی بھلائی کے لئے ہو تو خدا نے قرآن میں اس کی تعریف کی ہے۔  
 مَنْ يَشْفَعْ شَفَاعَةً حَسَنَةً يَكُنْ لَهُ نَصِيبٌ مِّنْهَا - (النساء)

”جو نیک بات کی سفارش کرے گا اس کے ثواب میں اس کا بھی حصہ ہوگا۔

رسول اللہ صلی اللہ علیہ وسلم خود اپنے اصحاب کو بھی جب کوئی سائل یا محتاج آتا  
 تو نصیحت کرتے۔“

قَالَ اشْفَعُوا فَلَنتُو جُرُؤًا -

کہ اس کی سفارش کرو اور ثواب میں حصہ لو۔

اعانت کے مختلف مراحل اور صورتوں کو آپ نے ایک دفعہ حضرت ابوذر غفاریؓ  
 سے گفتگو کرتے ہوئے واضح کیا۔ انہوں نے پوچھا۔ ”ایمان کے ساتھ عمل بتائیے۔ فرمایا

جو روزی خدا نے دی اس میں سے دوسروں کو دے۔“

عرض کیا۔ ”اے خدا کے رسولؐ اگر وہ خود مفلس ہو؟“ فرمایا۔ ”اپنی زبان سے نیک کام کرے۔“ عرض کی ”اگر اس کی زبان معذور ہو؟“ فرمایا۔ ”کمزور کی مدد کرے۔“ عرض کی۔ ”اگر وہ ضعیف ہو، مدد کی قوت نہ ہو؟“ فرمایا ”جس کو کوئی کام کرنا نہ آتا ہو اس کا کام کر دے۔“ عرض کی۔ ”اگر وہ خود ہی ایسا ناکارہ ہو؟“ فرمایا ”اپنی ایذا رسانی سے لوگوں کو بچائے رکھے۔“ (سیرت النبیؐ (۶) ص ۲۸۸)

اور پھر یہ حدیث بھی دہرا لینے کی ضرورت ہے۔

”جو شخص میری امت میں سے کسی کی دینی یا دنیوی حاجت پوری کرے اور اس سے اس کا مقصد صرف اس کو خوش کرنا ہو تو اس نے مجھ کو خوش کیا اور جس نے مجھ کو خوش کیا اس نے اللہ کو خوش کیا اور جس نے اللہ کو خوش کیا تو اللہ اس کو جنت میں داخل کر دے گا۔“

اس سلسلہ میں ایک بڑی اچھی روایت اصہبانی کی حضرت عبد اللہ بن عمرؓ سے مروی ہے کہ آپ کے پاس ایک آدمی آیا اور پوچھا کہ لوگوں میں اللہ کے نزدیک زیادہ محبوب کون ہے؟ آپ نے جواب دیا۔

أَحَبُّ النَّاسِ إِلَى اللَّهِ أَنْفَعُهُمْ لِلنَّاسِ وَأَحَبُّ الْأَعْمَالِ إِلَى اللَّهِ عَزٌّ وَجَلٌّ  
سُرُورٌ تَدْخُلُهُ عَلَى مُسْلِمٍ أَوْ تَكْشِفُ عَنْهُ كُرْبَةً أَوْ تَقْضِي عَنْهُ دَيْنًا أَوْ تَطْرُقُ دَعْنُهُ  
جَوْعًا دَانِ أَمْسِيٍّ مَعَ أَخٍ فِي حَاجَةٍ أَحَبُّ إِلَيَّ مِنْ أَنْ أَعْتَكِفَ فِي هَذَا الْمَسْجِدِ  
شَهْرًا وَمَنْ كَفَّ غَضَبَهُ سَتَرَ اللَّهُ عَوْرَتَهُ وَمَنْ كَظَمَ غَيْضَهُ وَكَلِمَةً أَنْ يَمْضِيَهُ  
أَمْضَاءَ مَلَاءَهُ اللَّهُ قَلْبَهُ يَوْمَ الْقِيَامَةِ رِضًا وَمَنْ مَشَى مَعَ أَخِيهِ فِي حَاجَةٍ حَتَّى  
يَقْضِيَهَا لَهُ ثَبَتَ اللَّهُ قَدَمَيْهِ يَوْمَ تَزُولُ الْأَقْدَامُ۔

”لوگوں میں اللہ کے نزدیک زیادہ محبوب وہ ہے جو انسان کو زیادہ نفع

پہچانے والا ہو اور اعمال میں اللہ تعالیٰ کے نزدیک زیادہ پسندیدہ یہ ہے کہ تو کسی مسلمان کو خوش کر دے اس طرح کہ اس کی مصیبت و مشکل دور کر دے یا اس پر سے بھوک کو ہٹا دے اور یہ امر کہ میں کسی بھائی کے ساتھ اس کی ضرورت پورا کرنے کی خاطر چلوں مجھے اس سے زیادہ محبوب ہے کہ میں اس مسجد (نبوی) میں، ایک مہینہ اعتکاف کروں اور جس نے اپنے غصہ کو پی لیا اگر وہ چاہتا ہے اس کو پورا کر لیتا تو اس کے دل کو اللہ قیامت کے روز اپنی رضا سے بھرے گا اور جو اپنے بھائی کے ساتھ اس کی ضرورت پوری کرنے کی خاطر چلا یہاں تک کہ وہ پوری کر دی تو اللہ اس کے قدموں کو اس دن ثبات بخشے گا جب قدم لڑکھڑا رہے ہوں گے۔ (یعنی قیامت کے دن)۔“

## ۲- دکھ درد میں شرکت :

اپنے بھائی کی اعانت اور حاجت روائی اور اس کے ساتھ حسن سلوک کرنے کی اصل بنیاد یہ ہے کہ ایک کا دکھ درد دوسرے کا دکھ درد ہو۔ ایک شخص اگر دوسرے کی تکلیف محسوس کرے تو دوسرا بھی اس کو اتنی ہی شدت سے محسوس کرے اور جس طرح جسم کا ایک عضو دوسرے تمام اعضا کی تکلیف میں شریک رہتا ہے اسی طرح ایک مسلمان دوسرے مسلمان کی تکلیف کا شریک رہے۔ رسول اللہ نے کئی مثالوں سے اس امر کو واضح کیا۔ مثلاً ایک دفعہ آپ نے یہ فرمایا کہ :

تَرَى الْمُؤْمِنِينَ فِي تَرَابِهِمْ وَتَوَادِّهِمْ وَتَعَاظِفِهِمْ كَمَثَلِ الْجَسَدِ إِذَا اسْتَكْبَحَ عَضْوًا تَدَاعَى لَهُ سَائِرُ الْجَسَدِ بِالسَّهْرِ وَالْحُمَّى - (بخاری و مسلم عن نعمان

بن بشیر - مشکوٰۃ ۴۲۲)

تم مومنوں کو رحمدلی، باہم الفت و لگاؤ اور باہم تکلیف کے احساس میں ایسا



پاؤ گے جیسے ایک جسم۔ اگر ایک عضو بیمار پڑ جائے تو سارا جسم اس کے بخار اور شب بیداری کے ذریعہ شکت کرتا ہے۔

اسی طرح ایک روایت میں آپ نے اس کی مزید تشریح یوں کی کہ ایک مومن معاشرہ میں ایسا ہوتا ہے جیسے جسم میں سر جس طرح درد سر کی وجہ سے تمام جسم تکلیف میں مبتلا ہو جاتا ہے۔ اسی طرح مومن دوسرے تمام مومنوں کی تکلیف سے خود تکلیف و الم میں مبتلا ہو جاتا ہے۔ مثبت طور پر آپ نے اس کی مثال اس طرح پیش کی۔

الْمُؤْمِنُ لِلْمُؤْمِنِ كَالْبُنْيَانِ يَشُدُّ بَعْضُهُ بَعْضًا تَمَّ شَبَّكَ بَيْنَ أَصَابِعِهِ - (بخاری و مسلم عن ابی موسیٰ مشکوٰۃ ص ۴۲۲)

”ایک مسلمان دوسرے مسلمان کے لئے عمارت کی طرح ہونا چاہئے اور ایک دوسرے کے لئے اس طرح مضبوطی اور قوت کا باعث ہونا چاہئے جیسے مکان کی اینٹ دو سرے اینٹ کے لئے۔ اس کے بعد آپ نے ایک ہاتھ کی انگلیاں دوسرے ہاتھ کی انگلیوں میں ڈال دیں۔

### ۳۔ احتساب و نصیحت:

ایک مسلمان کا یہ فرض ہے کہ وہ اپنے بھائی کے اعمال و افعال پر نگاہ رکھے۔ اور جہاں اسے سیدھی راہ سے بٹنے دیکھے وہاں اس کو نصیحت کر کے سیدھا کرنے کی کوشش کرے۔ یہ ایک مسلمان کا دوسرے مسلمان پر حق ہے اگرچہ اس حق کی ادائیگی ایک ایسی چیز ہے جو اکثر و بیشتر ناگوار گزرتی ہے لیکن یہ حقیقت ہے کہ اگر ایک فرد کے دل میں اس بات کا پورا احساس ہو کہ اصلی کامیابی آخرت کی کامیابی ہے اور تعلق کی اساس یہ ہے کہ دو بھائی ایک دوسرے کو یہ کامیابی حاصل کرنے میں مدد دیں کیونکہ دنیا میں احتساب آخرت کے احتساب سے بہتر ہے تو وہ اپنے دل میں یقیناً اپنے بھائی کا شکر گزار ہو گا کہ اس نے دنیا ہی میں اس کو اصلاح کا موقع دیا اور پھر اگر تنقید و احتساب کر نیوالا

ان تمام شرائط کو ملحوظ رکھے جو ضروری ہیں اور خاص طور پر اگر یہ کام دلسوزی محبت اور خلوص سے ہو تو یہ بھی حقیقت ہے کہ یہ شکرگزاری آگے بڑھ کر محبت میں اضافہ اور الفت و لگاؤ میں زیادتی کا باعث ہوگی، اس لئے کہ پھر تنقید کرنیوالے کے بارہ میں ایک محسن اعظم کا تصور پیدا ہوگا۔ تنقید کی ساری شرائط کو نبی کریمؐ نے اپنی اس حدیث میں ایک مثال سے واضح کر دیا ہے جس میں آپ نے اس کی نصیحت کی ہے۔

آپ نے فرمایا:

إِنَّ أَحَدَكُمْ مِرَاةٌ أَخِيهِ فَإِنْ رَأَىٰ بِهِ أذىً فَلْيَمِطْ عَنْهُ - (ترمذی عن ابی ہریرۃ، مشکوٰۃ ۴۶۳)

”تم میں سے ہر ایک اپنے بھائی کا آئینہ ہے پس اگر وہ اپنے بھائی میں کوئی خرابی دیکھے تو اسے دور کر دے“

اور ابی داؤد کی روایت میں یہ الفاظ ہیں کہ:

الْمُؤْمِنُ مِرَاةٌ الْمُؤْمِنِ وَالْمُؤْمِنُ أَخُو الْمُؤْمِنِ يَكْفُ صَيْعَتَهُ وَيَحْوِطُهُ مِنْ ذُرِّيَّتِهِ - (ابی داؤد، مشکوٰۃ ۴۲۳)

”ایک مومن دوسرے مومن کا آئینہ ہے اور ایک مومن دوسرے کا بھائی ہے اور اس کے حق کو اس کی عدم موجودگی میں محفوظ رکھتا ہے۔“

اس مثال کی روشنی میں احتساب و نصیحت کے مندرجہ ذیل اصول وضع کئے جاسکتے ہیں۔

- ۱۔ برائیوں کا تجسس نہ ہونا چاہئے اس لئے کہ آئینہ کبھی تجسس نہیں کرتا، وہ اس وقت ظاہر کرتا ہے جب آپ اس کے سامنے جا کھڑے ہوں۔
- ۲۔ پیٹھ کے پیچھے تنقید نہ ہو اس لئے کہ آئینہ کسی کی شکل اس وقت تک ظاہر نہیں کرتا جب تک وہ زور برونہ ہو۔

۳- تنقید میں کوئی اضافہ نہ ہونا چاہئے اس لئے کہ آئینہ بلا کم و کاست اور بلا مبالغہ نقوش واضح کر دیتا ہے۔

۴- تنقید بے لاگ ہونی چاہئے اور کسی بد نیتی اور غرض سے پاک 'اس لئے کہ آئینہ جس کا نقش کرتا ہے اس سے کوئی کینہ نہیں رکھتا۔

۵- بات کہہ دینے کے بعد اسے پالنا نہیں چاہیے اس لئے کہ سامنے سے ہٹ جانے کے بعد آئینہ شکل کو محفوظ نہیں رکھتا۔ یا دوسرے الفاظ میں پردہ دری نہ ہونی چاہئے۔

۶- اور پھر سب سے اہم بات یہ ہے کہ اس میں انتہائی سوز، دکھ، درد، خلوص اور محبت کار فرما ہو جس کا احساس ہی اس ناگواری کے پلکے سے احساس کو فنا کر دے، جو ہر شخص میں فطری طور پر اپنے اوپر تنقید بن کر ابھرنے لگتا ہے۔ اسی لئے "مراة المسلم" کے ساتھ "اخوة المسلم" بھی کہا گیا۔ یہ دل سوزی اس وقت پیدا ہو سکتی ہے جب ایک طرف یہ احساس ہو کہ میرے بھائی کی یہ خرابی اس کی ہلاکت کا سبب بن سکتی ہے اور دوسری طرف اپنے کو اپنے بھائی سے بڑا نہ سمجھے بلکہ بہتر یہ ہے کہ اس سے کمزور اور اس سے زیادہ خطا کار اور گناہ گار سمجھے۔

۱۴- ملاقات:

محبت کے بالکل اولین اور بنیادی تقاضوں میں سے یہ ہے کہ آدمی جس سے محبت کرتا ہے، اس سے زیادہ سے زیادہ ملے، اس کی محبت اختیار کرے اور اس سے گفتگو کرے اور اس کے پاس بیٹھے۔ انسانی نفسیات کا ابتدائی طالب علم بھی جانتا ہے کہ نہ صرف یہ کہ یہ محبت کا بنیادی تقاضا ہے۔ بلکہ محبت کو بڑھانے کے لئے اور دلوں کو آپس میں زیادہ سے زیادہ جوڑنے کے لئے یہ موثر ترین چیزوں میں سے ایک ہے۔ محبت تقاضا

کرتی ہے کہ آدمی ہر ممکن موقع پا کر اپنے بھائی سے مل لے۔ اور ہر ملاقات محبت میں مزید اضافہ کا سبب بنتی ہے اور اس طرح یہ ایک لامتناہی سلسلہ بن جاتا ہے۔ ملاقات میں اگر شریعت کے ان اصولوں کو ملحوظ رکھا جائے جن پر ہم پہلے گفتگو کر آئے ہیں اور جن کو پھر ہم یوں کہہ سکتے ہیں کہ آدمی اپنے بھائی کی دل آزاری اور ایذا رسانی کو کسی طرح نہ برداشت کرے اور اگر ان چیزوں کو بھی ملحوظ رکھا جائے جو بعد میں آنے والی ہیں تو ممکن نہیں کہ دو مسلمانوں کی ملاقات تعلق میں اضافہ کا سبب نہ بنے اور وہ دو بھائیوں کے دلوں کو قریب نہ لے آئے۔ اس لئے ہم دیکھتے ہیں کہ نبی کریم ﷺ نے باہمی محبت کے باب میں اس کو خاص اہمیت دی ہے، اس کی ہدایت کی ہے اور اس کے بے شمار فضائل بتائے ہیں۔

ایک حدیث میں آپ فرماتے ہیں کہ:

صالح ہم نشین تنہائی سے بہتر ہے۔ (بیہقی عن ابی ذر، مشکوٰۃ)

ایک دفعہ آپ نے حضرت ابو ذرؓ کو مخاطب کرتے ہوئے کہا:

كَلِّمْ صِدْقًا اَوْ رَجُلًا اِذَا اَخْرَجَ مِنْ بَيْتِهِ زَانِرًا اَوْ اَخِيهِ سَبْعَةَ سَبْعُونَ اَلْفَ مَلِكًا  
وَلَوْ وُجِدَ عَلَيْهِ وَيَقُولُونَ رَبَّنَا اِنَّهُ وَصَلٌ فَبِكِ فِصْلَةٌ لِّاِنْ اَسْتَطَعْتَ اَنْ  
تَعْمَلَ جَسَدًا كَفِي ذَالِكَ فَافْعَلْ۔ (بیہقی عن ابی ذر، مشکوٰۃ ۴۲۷)

”تمہیں معلوم ہے کہ جب کوئی مسلمان اپنے بھائی کو دیکھنے اور ملاقات کی

غرض سے گھر سے نکلتا ہے تو اس کے پیچھے ستر ہزار فرشتے ہوتے ہیں وہ اس

کے لئے دعا کرتے ہیں اور کہتے ہیں کہ اے ہمارے رب یہ تو صرف تیرے

لئے جزا تو اسے جوڑ دے۔ اگر تم سے ممکن ہو کہ تو اپنے جسم سے یہ

(ملاقات کا) کام لے تو ضرور ایسا کر۔“

ایک حدیث میں رسول اللہ ﷺ نے بڑے اچھے پیرایہ میں اس ملاقات پر روشنی

ذالی - فرمایا:

إِنَّ رَجُلًا زَارَ إِخْوَانَهُ فِي قَرْيَةٍ أُخْرَى فَاَرْتَدَّ اللَّهُ عَلَيْهِ مَدْرَجَةً مَلَكًا قَالَ أَيْنَ تَرِيدُ قَالَ أَنَا أُرِيدُ إِخْوَانِي فِي هَذِهِ الْقَرْيَةِ قَالَ هَلْ لَكَ عَلَيْهِ مِنْ نِعْمَةٍ تَرَاهَا قَالَ لَا  
غَيْرَ أَنِّي أَحْبَبْتُ فِي اللَّهِ قَالَ لَأَنْتَى رَسُولُ اللَّهِ إِلَيْكَ يَا اللَّهُ قَدْ أَحْبَبْتُكَ كَمَا  
أَحْبَبْتَنِي - (مسلم عن ابی ہریرہ، مشکوٰۃ ۴۲۵)

”ایک شخص اپنے بھائی سے جو کسی دوسرے گاؤں میں تعلقات کو چلا۔

اللہ تعالیٰ نے اس کے راستہ پر ایک فرشتہ کو بھایا۔ فرشتہ نے اس سے پوچھا

”کہاں کا ارادہ ہے؟“ اس نے جواب دیا۔ ”اس گاؤں میں“ میں اپنے

بھائی سے ملاقات کو جاتا ہوں۔“ فرشتے نے کہا۔ ”کیا تیرا اس پر کوئی حق نعمت

ہے جو وصول کرنے جاتا ہے؟“ اس نے کہا ”نہیں سوائے اس کے کوئی وجہ

نہیں کہ میں اس سے اللہ کے لئے محبت کرتا ہوں۔“ فرشتہ نے کہا۔ ”مجھے

اللہ نے تیری طرف بھیجا ہے اور یہ بشارت دی ہے کہ وہ تم سے ایسی ہی

محبت رکھتا ہے جیسی تو اس کی خاطر اپنے دوست سے رکھتا ہے۔“

ایک صاحب نے حضرت معاذ بن جبلؓ پر اپنی محبت کا اظہار کیا اور کہا آپ سے اللہ

محبت کرتا ہوں۔ انہوں نے ان کو رسول اللہ کی بشارت سنائی کہ خداوند تعالیٰ فرماتا ہے کہ

میری محبت ان لوگوں کے لئے واجب ہے جو میرے لئے باہم ساتھ بیٹھتے ہیں۔ میرے لئے

ایک دوسرے سے لئے جاتے ہیں اور میرے لئے ایک دوسرے پر مال خرچ کرتے ہیں۔

اور اللہ تعالیٰ کے لئے باہمی محبت و ملاقات کا جو اجر آخرت میں ہے اس کی خبر نبی

کریمؐ نے یوں دی ہے۔

إِنَّ فِي الْجَنَّةِ لَعَمَدًا مِنْ يَاقُوتٍ عَلَيْهَا غُرُفٌ مِنْ زَبَرٍ جَدَلَهَا أَبُو آدَمَ مَفْتَحَةَ نَضِيٍّ  
كَمَا يُصْنَى الْكَوَاكِبَ الدَّرِّيُّ فَقَالُوا يَا رَسُولَ اللَّهِ مَنْ يَسْكُنُهَا - قَالَ



الْمُتَحَابُّونَ فِي اللَّهِ وَالْمُتَجَالِسُونَ فِي اللَّهِ مُتَلَقُونَ فِي اللَّهِ - رَوَى عَنْ أَبِي  
ہریرہ، مشکوٰۃ (۲۷)

”جنت میں یا قوت کے ستون ہیں اور ان پر زبرد کے بالا خانے اور ان کے  
دروازے ایسے چمکدار ہیں جیسے تارے چمکتے ہیں۔ صحابہؓ نے پوچھا۔ اے  
اللہ کے رسول ﷺ ان میں کون رہے گا؟ آپ نے فرمایا وہ جو اللہ کے لئے  
باہم محبت رکھتے ہیں۔ ساتھ مل کر بیٹھے ہیں اور ایک دوسرے کی ملاقات کو  
جاتے ہیں۔“

باہمی ملاقات اور محبت کی اتنی تاکید اور اس کے لئے اتنے بڑے اجر کی بشارت  
صرف اس وجہ سے نہیں ہے کہ یہ محبت کا ایک لازمی تقاضا ہے یا یہ کہ اس سے محبت  
میں زیادتی و اضافہ ہوتا ہے بلکہ ایک وجہ یہ بھی ہے کہ انسان کو صحیح راہ پر قائم رکھنے کے  
لئے یہ ضروری ہوتا ہے کہ اس کے مخلص دوست اس کو سہارا دیتے رہیں۔ اور یہ چیز  
ملاقاتوں اور گفتگوؤں سے ہی ممکن ہے۔ پھر یہ کہ انسان ملتا تو لازماً رہتا ہی ہے۔ اگر اس  
کی ملاقاتیں اس کے پورے اجر و ثواب کی تمنا سے اپنے بھائیوں سے ہوں گی جو اس  
کے ہم مقصد ہیں اور اگر ان ملاقاتوں میں اللہ کو یاد رکھا جائے تو یہ ملاقاتیں ہی اس کی  
سیرت کی تعمیر اور کردار کے ارتقا میں بڑا اہم اور نمایاں حصہ ادا کریں گی۔

ان احادیث اور ان دلائل کو سامنے رکھتے ہوئے کہا جاسکتا ہے کہ ایک مومن کو  
اپنے دوسرے مومن بھائی سے زیادہ ملاقات کی کوشش کرنی چاہئے الایہ کہ طبعی مجبوری  
ہو۔ اس سے نہ صرف یہ کہ تعلق پروان چڑھے گا بلکہ وہ ستر ہزار فرشتوں کی دعائے  
مغفرت اور اللہ کی محبت کا حقدار ہو جائے گا اور یہ بھی کہ ملاقات کے وقت ان  
احادیث و ہدایات کو سامنے رکھنا چاہئے تاکہ اس ملاقات کے فی اللہ ہونے کا شعور ذہن  
میں پس پشت نہ چلا جائے۔

ملاقات کی ایک مخصوص صورت جس کو ایک مسلمان پر اس کے بھائی کا حق قرار دیا گیا ہے، یہ ہے کہ وہ اپنے بیمار بھائی کی عیادت کو جائے۔ ایک بیمار انسان اپنی نفسیاتی و جسمانی کیفیت کی بنا پر دوسروں کی ہمدردی اور خدمت کا محتاج ہوتا ہے اور اس موقع پر اس کا کوئی بھائی یہ چیزیں اسکو فراہم کر دے تو یہ ہمدردی اور خدمت ایک ایسا گہرا اثر دل پر چھوڑتی ہے جو تعلقات کے استحکام میں مفید ہوتا ہے۔

عام طور پر عیادت کے معنی صرف اتنے سمجھے جاتے ہیں کہ بیمار کی مزاج پرسی کی جائے۔ لیکن حقیقت یہ ہے کہ بیمار پرسی اس کی کم سے کم نوعیت ہے ورنہ غم خواری، بیمار داری اور خدمت گزاری بھی اسی کے تحت آتے ہیں۔ پھر اگر یہ مان بھی لیا جائے کہ عیادت سے مراد صرف مزاج پرسی ہے تو سوچنا چاہئے کہ جب مزاج پرسی کی اتنی تاکید اور اتنا اجر ہے تو غم خواری، تسلی و تشفی اور بیمار داری کا کیا درجہ ہوگا۔

ایک مسلمان کے دوسرے مسلمان کے اوپر حقوق کی جو مشہور احادیث ہیں اور جن میں چھ یا سات امور بیان کئے گئے ہیں ان میں سے ہر ایک میں عیادت کی بطور ایک حق کے تاکید کی گئی ہے۔

وَإِذَا مَرَّ بِضِعْدَةٍ-

”جب وہ بیمار پڑے تو اس کی عیادت کرو۔“

اللہ کے رسول نے انتہائی موثر پیرایہ میں بندوں کے حقوق کی تلقین کرتے ہوئے ایک دفعہ اس امر کی وضاحت کی کہ یہ حقوق اصل میں اللہ کی طرف سے عاید ہوتے ہیں اور اللہ قیامت کی دن خود مدعی بن کر ان کے بارے میں جواب طلب کرے گا۔ چنانچہ عیادت کے بارے میں آپ نے فرمایا کہ اللہ تعالیٰ پوچھے گا۔ ”اے آدم کے بیٹے میں بیمار پڑا تو نے میری عیادت نہ کی۔“ وہ کہے گا ”اے میرے رب تو سارے جہاں کا رب

تھا۔ میں تیری عیادت کیونکر کرتا۔“ فرمائے گا ”کیا تجھے خبر نہ ہوئی کہ میرا بندہ بیمار ہوا۔ مگر تو نے اس کی عیادت نہ کی۔ اگر کرتا تو مجھے اس کے پاس پاتا۔“ ایک بیمار کی عیادت کے لئے اس سے بڑھ کر اور کیا ترغیب ہو سکتی ہے کہ بندہ اس کے ذریعے سے اپنے آقا کو پاکے گا۔

اس عیادت کے ثواب کے بارے میں آپ نے ارشاد فرمایا۔

إِنَّ الْمُسْلِمَ إِذَا عَادَ أَخَاهُ الْمُسْلِمَ لَمْ يَزَلْ فِي الْجَنَّةِ حَتَّى يُوَجَّعَ - (احمد

ترمذی عن ابی ہام: ۴۰۲)

”جب مسلمان اپنے مسلمان بھائی کی عیادت کو جاتا ہے تو وہ ایسی تک جنت کے میوے چننا رہتا ہے۔“

مَمْنِ مُسْلِمٍ يَعُوذُ مُسْلِمًا غَدْوَةَ الْأَصْلَى عَلَيْهِ - سَبْعُونَ أَلْفَ مَلِكٍ حَتَّى يَمْسِيَ  
وَأَنَّ عَادَةَ عَشِيَةِ الْأَصْلَى عَلَيْهِ سَبْعُونَ أَلْفَ مَلِكٍ حَتَّى يَبْصُحَ وَكَانَ لَهُ خَرِيفٌ  
فِي الْجَنَّةِ - (ترمذی و ابوداؤد عن علی مشکوٰۃ ۱۳۵)

اور مزید یہ کہ جب مسلمان دوسرے مسلمان کی عیادت صبح کو کرتا ہے تو ستر ہزار فرشتے اس کے لئے دعا کرتے ہیں یہاں تک کہ شام ہو جائے اور شام کو عیادت کرتا ہے ستر ہزار فرشتے اس کے لئے دعا کرتے ہیں یہاں تک کہ صبح ہو جائے۔ اس کے لئے جنت میں میووں کے باغات ہیں۔

مَنْ عَادَ مَرِيضًا لَمْ يَزَلْ يَفُوضُ الرَّحْمَةَ حَتَّى يَجْلِسَ فَإِذَا اجْتَمَسَ فِيهَا -

”مالک و احمد عن جابر‘ مشکوٰۃ ۲۸“

”جو شخص مریض کی عیادت کو جاتا ہے وہ رحمت کے دریا میں داخل ہو جاتا ہے اور جب مریض کے پاس بیٹھتا ہے تو رحمت میں غرق ہو جاتا ہے۔“

آپ نے فرمایا:

اِتْمَامَ عِيَادَةِ الْمَرِيضِ اَنْ يَضَعَ اَحَدُكُمْ يَدَهُ عَلٰى جِهَتِهِ اَوْ عَلٰى يَدِهِ فَيَسْأَلُهُ  
كَيْفَ هُوَ - (ترمذی عن ابی امامہ ۴۰۲)

”مریض کی عیادت یہ ہے کہ عیادت کرنے والا اپنا ہاتھ اس کے ہاتھ یا  
پیشانی پر رکھ دے اور اس سے پوچھے کہ وہ کیسا ہے؟“  
عیادت کے کچھ آداب ہیں۔ اس میں سب سے اہم چیز مریض کی تسلی اور تشفی  
اور دل داری ہے۔

رسول اللہ ﷺ نے ان کا حکم یوں دیا کہ:

اِذَا دَخَلْتُمْ عَلٰى مَرِيضٍ فَنَفْسُوا لَهُ فِيْ اَجَلِهِ فَاِنْ ذَاكَ لَابْرَدٌ شَيْئًا وَيَطِيْبُ  
بِنَفْسِهِ (ترمذی و ان ماجہ عن ابی سعید - مشکوٰۃ ۱۳)

”جب تم کسی مریض کے پاس جاؤ تو اس کو تسکین دو اور تسلی دو۔ یہ اگرچہ  
حکم الہی کو تو نہیں روک سکتی لیکن مریض کے دل کو خوش کر دیتی ہے۔“  
رسول اللہ ﷺ خود جب کسی کی عیادت کو جاتے تو مریض کی پیشانی پر ہاتھ رکھتے  
تسلی دیتے اور فرماتے ”لَبَّاسٌ طَهَّرَ اَنْشَاءَ اللّٰهِ“ پھر اس سے یہی پوچھتے کہ کسی خاص  
چیز کو اس کا دل چاہتا ہے۔ صحابہؓ سے آپ یہی فرماتے کہ جب کوئی کسی کی عیادت کے لئے  
جائے تو اس کے ہاتھ اور پیشانی پر ہاتھ رکھے اور اس کو تسلی دے اور اس کے شفا پانے  
کے لئے خود اسے دعا دے۔ (ابی داؤد، سیرت النبی ج ۶ ص ۳۰۹)

پھر اس سے بھی منع فرمایا کہ مریض کے پاس زیادہ دیر تک بیٹھا جائے یا شور و غل کیا  
جائے۔

## ۶۔ اظہارِ جذبات:

دل میں اگر محبت کے جذبات ہوں تو وہ خود بخود اپنے اظہار کے متقاضی ہوتے  
ہیں۔ جذبات کے اظہار سے ہمیشہ دو فائدے ہوتے ہیں ایک تو یہ کہ جو شخص اپنے



جذبات کو پھوٹ نکلنے کا موقع دیتا ہے اس کے جذبات میں ہمیشہ تازگی رہتی ہے، حرارت رہتی ہے اور ان میں ارتقا ہوتا رہتا ہے اور اگر جذبات کو سینہ میں مدنون کر کے رکھ دیا جائے تو گھٹ گھٹ کر ان پر مردنی چھا جاتی ہے۔ ارتقا رک جاتا ہے۔ شکستگی اور تازگی سے محروم ہو جاتے ہیں اور اس طرح آہستہ آہستہ وہ تنزل کی طرف جانے لگتے ہیں۔ جذبات کے اظہار کا دوسرا فائدہ یہ ہوتا ہے کہ یہ باہمی تعلقات کو زیادہ مستحکم کرنے کا سبب بنتا ہے۔ جب ایک شخص اس کیفیت سے آگاہ ہو گا جو اس کے لئے اس کے بھائی کے دل پر طاری ہے اور جب اسے یہ معلوم ہو گا کہ اس کا بھائی اپنے سینہ میں اس کے لئے کتنے پیار و محبت اور اخوت کے جذبات رکھتا ہے تو لامحالہ اس کے دل پر گہرا تاثر پیدا ہو گا۔ اپنے بھائی کے جذبات میں الفت و محبت پیدا ہوگی اور خود اس کے دل کا اظہار نہ ہو تو پھر دو بھائی باوجود اچھے جذبات رکھنے کے کبھی بھی الفت و محبت کے زیادہ مستحکم تعلقات قائم نہ رکھ سکیں گے۔

پھر اگر ایک مسلمان سے اس کا بھائی محبت رکھتا ہے تو اس کا یہ حق ہے کہ وہ اپنے بھائی کے دلی جذبات سے آگاہ ہو۔ اس لئے بھی کہ وہ ان جذبات کے جواب میں اپنے سینہ میں برابر کے جذبات پر و ان چڑھائے اور اس لئے بھی کہ وہ لاعلمی میں ایسا طرز عمل اختیار نہ کر جائے جو اس جذبہ محبت کے تقاضوں سے متصادم ہو یا اس کے مطابق نہ ہو جو اس کے بھائی کے سینہ میں اس کے لئے موجود ہے۔

اس لئے دو مسلمان بھائیوں کی باہمی محبت کو پر و ان چڑھانے کے لئے بلکہ اگر یہ کہا جائے تو غلط بات نہ ہوگی کہ اکثر حالات میں فساد سے بچانے کے لئے یہ ضروری ہے کہ محبت کو مخفی نہ رکھا جائے اور اپنے جذبات کو کھل کر ظاہر ہونے دیا جائے۔ فساد اس طرح پیدا ہوتا ہے کہ ایک شخص اپنے بھائی سے محبت رکھتا ہے اور وہ اپنی محبت کو مختلف طریقوں سے ظاہر کرتا ہے لیکن اس کا بھائی باوجود اپنے دل میں محبت رکھنے کے تک تک



دیدم، دم نہ کشیدم کا صداق بنا رہے اور مرہ لب رہے تو لازماً وہ اس طرح اپنے اس بھائی کے دل میں بدگمانی، بددلی اور دوری پیدا کرنے کا باعث ہو گا جو اسے اپنی محبت کی خبر دے دیتا ہے۔

دل میں پوشیدہ محبت، الفت اور پیار کے جذبات جب پھوٹ کر باہر نکلتے ہیں تو وہ بے شمار راہیں اختیار کرتے ہیں۔ انسان کی ایک ایک حرکت و سکنت اس کے بھائی کے جذبات کا اظہار کرتی ہے۔ یہ اظہار عمل سے بھی ہوتا ہے اور زبان سے بھی، 'حسن سلوک' حاجت روائی، 'دلسوزی کے ساتھ احتساب اور اصلاح کی کوشش'، 'دعوت طعام'، 'خندہ پیشانی'، 'سکراہٹ'، 'معافتہ'، 'دکھ درد نیر'، 'شرکت' اور اپنے ذاتی معاملات میں اعتماد کچھ ایسی چیزیں ہیں جو عمل سے ان جذبات کو ظاہر کرتی ہیں۔ ان میں سے کچھ پر ہم گفتگو کر چکے ہیں اور کچھ پر آگے چل کر کریں گے۔ حرکات و سکنات اور عمل کے ساتھ ساتھ جو دوسری بڑی قوت ہے وہ زبان ہے۔ زبان سے نکلی ہوئی ایک دل آزار بات جس طرح تیر کی طرح دل پر اثر کرتی ہے اور اس کے زخم کا اندمال مشکل ہوتا ہے، اسی طرح زبان سے نکلی ہوئی اچھی بات دل پر ایسا اچھا گرا اثر چھوڑتی ہے کہ دوسرے انسان کے لئے اس کا اندازہ بھی مشکل ہوتا ہے اس لئے زبان کے بارے میں ہم نے دیکھا ہے کہ اللہ کے رسول ﷺ نے سب سے زیادہ محتاط رہنے کا مشورہ دیا ہے۔ جہاں یہ ایک طرف تعلقات کو فساد و اختلال کی انتہائی پستیوں تک پہنچانے کا سبب بن سکتی ہے۔ اگر ایک انسان اس سے صحیح قسم کا کام لے تو یہ باہمی تعلقات کو لطف و محبت کی بلند ترین منازل تک پہنچا سکتی ہے۔ اس کا اندازہ بہت کم لوگ کرتے ہیں۔ اکثر زبان سے نکلے ہوئے الفاظ کے چند مجموعے جو دوسرے انسان تک محبت و الفت کے جذبات منتقل کر رہے ہیں، انسانی دل کو کتنا خوش کر دیتے ہیں۔ بعض دفعہ بڑے سے بڑا حسن سلوک بھی اس کی برابری نہیں کر سکتا۔ اور کتنے لوگ ہیں جو ایک اچھی بات، بہت افزا جملہ، 'دل کو خوش کر دینے

والی بات بول دینے میں بھل کر جاتے ہیں اور اس طرح نہ صرف یہ کہ وہ اپنے بھائی کے دل کو بے انتہا خوش کرنے کی سعادت سے محروم ہو جاتے ہیں جس کے بارے میں یہ ہے کہ ”جس نے مسلمان بھائی کے دل کو خوش کیا اس نے اللہ کے رسول کو خوش کیا اور جس نے اللہ کے رسول کو خوش کیا اس نے اللہ کو خوش کیا اور جس نے اللہ کو خوش کر دیا تو وہ اسے جنت میں داخل کر دے گا“ بلکہ اس کے برعکس بعض دفعہ محبت آمیز بات نہ کہہ کر اس کے دل کو تکلیف پہنچا دیتے ہیں اور بعض اوقات کسی جملہ کو بے پروائی اور بے نیازی سے بول دیتے ہیں۔ اس کے بارے میں آیا ہے ”کہ جس نے کسی مسلمان کو ستایا اس نے اللہ کو ستایا“ زبان کے جذبات کے اظہار کے طریقوں میں اپنی محبت کا اظہار سلام دعا، نرم اور محبت آمیز جملے، غم گساری وغیرہ مختلف چیزیں آتی ہیں، زبان کی اہمیت کو سامنے رکھتے ہوئے آپ نے اپنے صحابہ کے سامنے اس حشر کا نقشہ پیش کیا ”جب آدمی کے ارد گرد آگ ہی آگ ہوگی اور یا پھر اس کے اعمال ہوں گے اور اس وقت اللہ تعالیٰ براہ راست احتساب کرے گا اور پھر ہدایت کی کہ اس آگ سے بچو اگر سمجھو کہ ایک ٹکڑا ہی دے کر کیوں نہ ہو اور یہ بھی ممکن نہ ہو تو کم از کم بھلی بات ہی کہو“ اور پھر سارے دلائل کو سامنے رکھتے ہوئے اور سارے پہلوؤں پر غور کرنے کے بعد ہم باسانی سمجھ سکتے ہیں کہ اللہ کے رسول ﷺ نے اس سلسلہ میں کیا ہدایات دی ہیں اور کیوں دی ہیں اظہار محبت کے سلسلہ میں آپ نے یہ فرمایا کہ: کیا خوب فرمایا:

إِذَا أَحَبَّ الرَّجُلُ أَخَاهُ فَلْيُخْبِرْهُ إِنَّهُ يُحِبُّهُ (ابوداؤد، ترمذی، عن مقدم بن

سعد، ۴۲۶)

”جب کوئی اپنے بھائی سے محبت کرے تو اس کو چاہئے کہ وہ اسے خبر کر دے

کہ وہ اس سے محبت رکھتا ہے۔“

اور اسی طرح ایک دفعہ آپ کے سامنے سے ایک شخص گزر رہا اس وقت آپ کے



ہے تو وہ ملاقات ہے لیکن شرط یہ ہے کہ ان ملاقاتوں میں ایک طرف تو ”بدکلامی“ طعن و طنز، تمسخر، وغیرہ“ عیوب کے ذریعے دل آزاری نہ ہو، اور دوسری طرف اس طرح ملا جائے کہ انداز ملاقات سے محبت کے جذبات ٹپکتے ہوں۔ اس سلسلہ میں ہم کو بے شمار ہدایات احادیث سے ملتی ہیں۔ ایک صورت یہ ہے کہ ملاقات میں درشتی و سختی یا بے نیازی و لاپرواہی کی بجائے جو دل کے لئے تکلیف دہ اور دلوں کو پھاڑنے والی ہوتی ہے نرمی، اور نرم خوئی، ہو نرم آدمی کے بارے میں رسول خدا ﷺ نے فرمایا:

أَخْبِرْكُمْ بِمَنْ يَحْرَمُ عَلَى النَّارِ وَبِمَنْ تَحْرَمُ النَّارُ عَلَيْهِ عَلَى كُلِّ هَيْئٍ لَيْنٍ قَرِيبٍ  
 سہیل (احمد، ترمذی، عن ابن مسعود، مشکوٰۃ ۴۳۲)

”میں تمہیں اس شخص کا پتہ دیتا ہوں جس پر جنم کی آگ حرام ہے اور وہ

آگ پر حرام ہے یہ وہ شخص ہے جو نرم مزاج، نرم طبیعت اور نرم خو

ہو۔“

اس کی ایک صورت یہ بھی ہے کہ آدمی خندہ پیشانی سے ملے اور دیکھ کر مسکرا

دے۔ رسول اللہ ﷺ نے ان دونوں چیزوں کی نصیحت کی ہے۔

ایک دفعہ آپ نے فرمایا کہ:

لَا تَحْقِرَنَّ مِنَ الْمَعْرُوفِ شَيْئًا وَلَوْ أَنَّ تَلْقَىٰ أَخَاكَ بِوَجْهِ طَلِيقٍ - (مسلم ص

۳۹۹)

”نیکیوں میں سے کسی کو حقیر نہ سمجھو اگرچہ وہ اتنی ہی ہو کہ تم اپنے بھائی سے

خندہ پیشانی سے ملو۔“

اور ایک جگہ فرمایا کہ ”اپنے بھائی کو دیکھ کر مسکرا دینا بھی صدقہ ہے۔“

بے پروائی سے نہ ملے بلکہ توجہ سے ملے اور دوسرے پر اظہار کر دے کہ یہ

ملاقات اس کے دل کی خوشی کا باعث ہو رہی ہے۔ نبی کریم صلی اللہ علیہ وسلم کے بارہ

میں صحابہؓ یہ کہتے ہیں کہ آپ کسی کی طرف متوجہ ہوتے تو پورے جسم سے ہوتے۔ اسی طرح آپ کے بارے میں ایک واقعہ بیہقی نے نقل کیا ہے کہ آپؐ مسجد میں ایک مجلس میں بیٹھے تھے۔ ایک آدمی آیا تو رسول اللہ ﷺ نے اس کے لئے اپنے جسم کو حرکت دی۔

اس نے کہا یا رسول اللہ جگہ میں کافی مجبائش ہے۔ نبی کریمؐ نے فرمایا:

إِنَّ لِلْمُسْلِمِ لِحَقًّا إِذَا رَأَاهُ أَخُوهُ أَنْ يَتَزَحَّجَ لَهُ - (عن عمر بن الخطاب -)

ترجمان السنن ص ۲۷۰)

”مسلمان کا یہ حق ہے کہ جب اس کا بھائی اسے دیکھے تو اس کے لئے حرکت

کر جائے۔“

حضرت عائشہؓ کہتی ہیں ”جب زید بن حارثہ مدینہ میں آئے اور رسول اللہ ﷺ سے

ملاقات کی۔ باہر سے دروازہ کھٹکھٹایا تو رسول اللہ ﷺ باندھے بغیر صرف چادر کو کھینچنے

ہوئے باہر تشریف لے گئے۔ خدا کی قسم میں نے نہ اس سے پہلے اور نہ اس کے بعد آپؐ

کو اس حالت میں دیکھا۔ آپؐ نے جوشِ محبت سے زیدؓ کو گلے لگایا اور بوسہ دیا۔“ اسی

طرح جب حضرت جعفر طیارؓ حبشہ سے واپس آئے تو رسول اللہ ﷺ نے ان کو گلے لگا کر

آنکھوں کے درمیان بوسہ دیا۔ حضرت عکرمہ بن ابوجہل جب آپؐ کی خدمت میں حاضر

ہوئے تو آپؐ نے کہا۔ ”ہجرت کرنے والے سوار کو مرجا۔“

۸۔ سلام:

سلام کے ذریعہ اظہارِ جذبات کو ایک متعین صورت عطا کر کے اسے بھی ایک

مسلمان کے دوسرے مسلمان پر حقوق میں شامل کر دیا ہے۔ اس میں ایک طرف جذبات

کا اظہار ہوتا ہے اور دوسری طرف اپنے بھائی کے لئے دعا کے ذریعہ خیر خواہی بھی۔ جب

نبی کریم ﷺ نے مدینہ آکر پہلا خطبہ دیا تو چار باتوں کی ہدایت کی اور ان میں سے ایک یہ

تھی۔



وَأَفْشُوا السَّلَامَ "سلام کو (اپنے درمیان) پھیلاؤ۔"

اس سے بھی زیادہ اہمیت اس حدیث سے ظاہر ہوتی ہے۔

آپ نے فرمایا:

لَا تَدْخُلُونَ الْجَنَّةَ حَتَّى تَوَمَّنُوا وَلا تَوَمَّنُوا حَتَّى تَحَابُّوا اَلَا اَدْلِكُمْ عَلٰى شَيْبِىْ اِذَا فَعَلْتُمْوَهُ تَحَابَبْتُمْ اَفْشُوا السَّلَامَ بَيْنَكُمْ۔ (عن ابى ہریرۃ، مشکوٰۃ ص ۳۹۷)

”تم ہرگز جنت میں داخل نہ ہو گے یہاں تک کہ مومن نہ ہو جاؤ۔ اور

مومن اس وقت تک نہ ہو گے جب تک باہم محبت نہ کرنے لگو۔ کیا میں تمہیں

ایسی چیز کا پتہ نہ دوں جس کو اختیار کر کے تم باہم محبت کرنے لگو، وہ یہ ہے

کہ تم آپس میں سلام پھیلاؤ۔“

اور ایک مرتبہ مسلمان پر مسلمان کے چھ حقوق بتاتے ہوئے آپ نے فرمایا:

بِسَلَامٍ عَلَيْهِ اِذَا لِقِيَهُ (مشکوٰۃ ص ۱۹۷)

”اس پر سلام کرے جب بھی اسے ملے۔“

اس سلسلہ میں خاص طور پر سلام پر سبقت کرنے اور اولیت کا شرف حاصل کرنے

کی تحریریں کی گئی ہیں۔ آپ نے فرمایا:

”سلام میں پہل کرنے والا تکبر سے پاک ہوتا ہے۔“

نیز یہ بھی فرمایا کہ: اِنَّ اَوَّلٰى النَّاسِ بِاللّٰهِ مَنْ بَدَا بِالسَّلَامِ (احمد، ترمذی،

ابوداؤد، عن ابى امامہ، مشکوٰۃ ص ۳۹)

”اللہ کی رحمت سے زیادہ قریب لوگوں میں وہ ہے جو سلام میں پہل کرے۔“

اور ظاہر ہے کہ محبت کا تقاضا یہ ہے کہ انسان آگے بڑھ کر اپنے بھائی کے لئے دعا

کرے اور اس طرح اپنے جذبات کو ظاہر کرے۔ رسول اللہ جہاں گزرتے وہاں سلام

میں پہل کرتے خواہ وہ کوئی بھی ہو۔ مرد یا عورت یا بچہ بلکہ بچوں پر سلام کرنے میں آپ

خاص طور پر پہل کرتے۔ سلام کی کثرت کی آپ نے اس طرح نصیحت کی کہ:

إِذَ الْقِي أَحَدُكُمْ أَخَاهُ فَلْيَسَلِّمْ عَلَيْهِ فَإِنَّ خَالَتَ بَيْنَهُمَا شَجْرَةٌ أَوْ جَدٌ أَوْ فُلَيْسَلِمَ عَلَيْهِ (ابوداؤد عن ابی ہریرہ مشکوٰۃ ۳۹۹)

”جب تم میں سے کوئی اپنے بھائی سے ملے تو اسے سلام کرنے۔ پھر اگر ان دونوں کے درمیان کوئی درخت، دیوار، چھریا کوئی آڑ آجائے اور پھر ملے تو پھر سلام کرے۔“

خاص طور پر آپ نے گھر والوں پر سلام کی نصیحت کی اور حضرت انسؓ سے کہا کہ:

يَابُنِي إِذَا دَخَلْتَ عَلَى أَهْلِكَ فَسَلِّمْ تَكُنْ بَرَكَةٌ عَلَيْكَ وَعَلَى أَهْلِكَ بَيْتِكَ۔  
(ترمذی، مشکوٰۃ ۳۹۹)

”اے بیٹے جب تو اپنے گھر میں داخل ہو تو سلام کر۔ یہ تیرے اور تیرے گھر والوں کے لئے برکت کا باعث ہوگا۔“

سلام کے ذریعہ محبت میں اضافہ اس وقت ہو سکتا ہے جب صحیح شعور کے ساتھ ہو، ایک بھائی دوسرے بھائی سے سلامتی کی دعا کر رہا ہو اور اس پر ظاہر کر رہا ہو کہ وہ محبت و خیر خواہی کے کتنے جذبات اپنے دل میں رکھتا ہے۔ ورنہ جیسا سلام آج کل رائج ہے بطور عادت دو لفظ منہ سے نکل جاتے ہیں تو ظاہر ہے یہ محبت میں اضافہ کا سبب نہیں بن سکتا۔

۹۔ مصافحہ:

سلام کے بعد دوسری چیز جو ملاقات کے وقت اپنے جذبات محبت کے اظہار کے لئے رسول اللہ ﷺ نے بتائی وہ مصافحہ ہے۔ حضرت انسؓ سے پوچھا گیا کہ کیا رسول اللہ ﷺ کے اصحابؓ میں مصافحہ کا رواج تھا؟ انہوں نے کہا ”ہاں“۔ (بخاری، مشکوٰۃ ۳۰۱۰)

دراصل مصافحہ سلام کے تمبہ یا تکمیل کی حیثیت رکھتا ہے۔ یعنی سلام کی پوری اسپرٹ اس سے ہی مکمل ہوتی ہے۔ رسول اللہؐ نے خود اس چیز کو واضح کیا

”تَمَامٌ تَحَابَاتِكُمْ بَيْنَكُمْ الْمَصَافِحَةُ“ (احمد ترمذی عن ابی امامہ مکتوۃ ۳۰۲)

”تمہارے باہمی سلام کی تکمیل مصافحہ سے ہوتی ہے۔“

مصافحہ کے بارے میں رسول اللہ نے یہ بھی فرمایا کہ ”مصافحہ کیا کرو اس لئے کہ

اس سے بغض دور ہوتا ہے۔“

اور مصافحہ کے اجر کے سلسلہ میں جو خوشخبری رسول اللہ ﷺ نے دی ہے وہ یہ ہے

مَارَيْنِ مُسْلِمَيْنِ يَتَصَفَّحَانِ اِلَّا عَفِرَ قَبْلُ اَنْ يَتَفَرَّقَا فِي رِوَايَةِ اٰخَرَى

فَتَصَافِحَا وَحَمِدَ اللّٰهُ وَاسْتَغْفَرَاهُ اللّٰهُ غَفْرًا لِّهُمَا۔ (احمد ترمذی ابن ماجہ)

ابوداؤد عن ابی عازب مکتوۃ ۳۸)

”جب دو مسلمان ملیں اور مصافحہ کریں تو ان کے جدا ہونے سے پیشتر ان کو

بخش دیا جاتا ہے۔ ایک روایت یہ ہے کہ مصافحہ کریں خدا کی حمد کریں اور

اس سے مغفرت چاہیں تو ان کو بخش دیا جاتا ہے۔“

۱۰۔ اچھے نام سے یاد کرنا:

جو شخص بھی انسانی نفسیات سے واقف ہے وہ جانتا ہے کہ انسان کی فطری خواہش

ہوتی ہے کہ اس کو بہتر انداز میں پکارا جائے اور جتنے محبت بھرے لہجہ اور یگانگت کے

انداز میں وہ مخاطب کیا جائے گا اتنا ہی اس کا دل پکارنے والے کی محبت اور خلوص

سے متاثر ہوگا۔ اس معاملہ میں کبھی بخل نہ کرنا چاہئے بلکہ اس بات کی پوری کوشش کرنی

چاہئے کہ آدمی اپنے بھائی کو ایسے انداز میں پکارے جس سے اس کی محبت کے حقیقتات

چھلکتے ہوں۔ سید احمد شہید کی تحریک میں ہر شخص اپنے برابر والوں اور بڑوں کو ’میں

کے نام کے ساتھ بھائی لگا کر پکارتا تھا اور چھوٹوں کا صرف نام لیا جاتا تھا۔ یہ معاملہ اس

لڑخ پکارنے کا ہے جس سے محبت چھلکتی ہو اور جس سے دوسرے کا دل خوش ہو اس کی

تو ایک پر خلوص اور محبت آمیز تعلق میں منجائش ہی نہیں کہ بھائی اپنے بھائی کو اس طرح پکارے جو اس کو ناگوار ہو۔ خوش کلامی کی تمام احادیث اس معاملہ پر منطبق ہوتی ہیں۔ حضرت عمرؓ نے کتنی صحیح بات کہی جب آپ نے یہ جانتے ہوئے کہ دوستی کن چیزوں سے مضبوط ہوتی ہے۔ فرمایا ”دوست کو اچھے نام سے بلائے“ (کیمیائے سعادت ۲۳۸)

## ۱۱۔ شخصی اور ذاتی امور میں دلچسپی:

پر خلوص محبت کا یہ ایک حق ہے کہ آدمی اپنے بھائی کے شخصی اور ذاتی معاملات میں اتنی ہی دلچسپی لے جتنی وہ اپنے شخصی اور ذاتی معاملات میں لیتا ہے جب ملے تو اس کے ذاتی حالات پوچھے۔ ان میں پوری دلچسپی کا اظہار کرے۔ اس طرح ایک طرف تو ایک بھائی کو دوسرے بھائی کی خیر خواہی کا یقین ہوتا ہے دوسرے ایک بھائی کے جذبات دوسرے پر ظاہر ہوں گے اور یہ چیز تعلق کے استحکام کا سبب بنے گی۔

نبی کریمؐ نے اپنے ساتھیوں کو آپس میں شخصی و ذاتی طور پر تفصیلی تعارف کی ہدایت کرتے ہوئے اس مصلحت پر بھی روشنی ڈالی۔ آپ نے فرمایا:

إِذَا أَحَبَّ الرَّجُلُ الرَّجُلَ فَلْيَسْأَلْهُ عَنِ اسْمِهِ وَ اسْمِ أَبِيهِ وَ عَنِ مَنِ هُوَ فَاِنَّهُ  
أَوْصَلَ لِلْمَوَدَّةِ -

(ترمذی عن یزید بن لغایہ - مشکوٰۃ ۴۲۷)

”جب ایک آدمی دوسرے آدمی سے بھائی چارہ کرے تو اس سے اس کا نام اس کے باپ کا نام اور اس کے قبیلہ کا نام پوچھ لے اس لئے کہ اس سے باہمی محبت کی جڑیں زیادہ مضبوط ہوتی ہیں۔“

ذاتی نام وغیرہ ایسی چیزیں ہیں جو آدمی کے شخصی معاملات کا ہی ایک جزو ہیں اور اس طرح یہ حدیث اس اصول کی طرف اشارہ کرتی ہے جس کو میں نے پیش کیا ہے۔ پھر یہ الفاظ کہ اس سے محبت کی جڑیں مضبوط ہوتی ہیں، اصل حکمت پر بھی روشنی ڈالتے



## ۱۲۔ حدیث:

اپنے بھائی پر اپنی محبت اور خلوص کے اظہار کے لئے ہدیہ دینا تعلق کے استحکام کے لئے نہایت موثر چیز ہے۔ اچھی بات کتنا اچھے نام سے پکارنا، اپنی محبت کو ظاہر کرنا، یہ سب زبان کے ہدیے ہیں جن کے ذریعے ایک بھائی اپنے بھائی پر محبت ظاہر کر کے اس کو اپنے سے قریب لاتا ہے۔ ٹھیک جس طرح زبان کے ہدیے دل کو خوش کرتے ہیں اور دلوں کو جوڑنے میں اور اپنی طرف کھینچنے میں مدد دیتے ہیں اسی طرح مادی ہدیے بھی ایک دل کو دوسرے دل سے مربوط کرتے ہیں اور اسی طرح باہم محبت میں اضافہ ہوتا ہے۔ نبی کریمؐ نے جہاں ہدیے دینے کی ترغیب دی وہاں اس کا یہ فائدہ بھی بتایا ہے کہ ہدیہ دلوں کی کدورتوں کو دھو دیتا ہے۔ چنانچہ آپ فرماتے ہیں:

تَهَادُ ذُوَاتِهَا بَوًّا وَتَذْهَبُ الشُّحُنَا وَكُم (أَوْ كَمَا قَالَ النَّبِيُّ)۔ (مشکوٰۃ ص ۴۰۳)

”ایک دوسرے کو ہدیہ بھیجا کرو تو باہمی محبت پیدا ہوگی اور دلوں سے دشمنی اور بعد دور ہو جائے گا۔“

نبی کریمؐ نے خود اپنے ساتھیوں کو کثرت سے ہدیے دیتے۔ آپ کے اصحاب آپ کی خدمت میں اور باہم ایک دوسرے کو بھی ہدیے پیش کرتے۔ اس سلسلہ میں جو باتیں ہم کو پیش نظر رکھنی چاہئیں اور جو ہم کو آپ کے اسوہ سے معلوم ہوتی ہیں، وہ یہ ہیں:

- ۱۔ ہدیہ ہمیشہ حسب استطاعت دینا چاہئے اور اس بنیاد پر دینے سے رک نہ جانا چاہئے کہ وہ قیمتی یا باحیثیت چیز نہیں دے سکتا۔ جو چیز دلوں کو جوڑتی ہے وہ ہدیہ کی قیمت و حیثیت نہیں ہوتی، بلکہ دینے والے کا خلوص اور اس کی محبت ہوتی ہے۔
- ۲۔ ہدیہ چاہے کچھ بھی ہو ہمیشہ شکر و امتنان کے جذبات کے ساتھ قبول کرنا چاہئے۔



۳- ہدیہ کے بدلے ہمیشہ ہدیہ دینے کی کوشش کرنی چاہئے۔ یہ ضروری نہیں کہ وہ مساوی حیثیت کے ہدایات ہوں بلکہ ہر فریق اپنی حیثیت کے مطابق دے۔ نبی کریم ﷺ کا یہ اصول تھا کہ آپ ہمیشہ ہدیہ کے بدلے کی کوشش کرتے۔ ایک دفعہ ایک شخص نے لینے سے انکار کر دیا تو آپ نے اس پر سخت ناراضگی کا اظہار کیا۔

۴- ہدیہ میں سب سے پسندیدہ چیز آپ کے لئے خوشبو تھی۔ آج کے حالات میں اسی صف میں کتاب کو بھی رکھا جاسکتا ہے۔

### ۱۳- شکرگزاری:

جذبات محبت کے اظہار اور دوسرے کی محبت کے احساس کو ظاہر کرنے کا یہ ایک بڑا اچھا طریقہ ہے۔ جب ایک بھائی یہ محسوس کرے کہ اس بھائی کو اس کے محبت کے جذبات اور محبت کے تحت کئے ہوئے کاموں کا پورا احساس ہے اور ان کی قدر و قیمت کو محسوس کرتا ہے تو اس کے دلی تعلق میں اضافہ ہوتا ہے۔ اگر محبت کرنے والے آدمی کو یہ احساس ہو کہ اس کے خلوص و محبت کی کوئی قدر نہیں تو اس کا دل بھجنے لگتا ہے۔ اس لئے جب بھی ایک مسلمان دوسرے مسلمان بھائی کی کوئی بددکرے یا اس کے ساتھ حسن سلوک کرے 'یا اس سے کوئی اچھی بات کہے یا اس کو کوئی ہدیہ دے تو اس مسلمان بھائی کا فرض ہے کہ وہ اس پر اپنی خوشی کا اظہار کرتے ہوئے اس کا شکر یہ ادا کرے اور اس طرح اس کو یہ بتا دے کہ وہ خلوص و محبت کی ہر ادا کی قدر و قیمت اپنے دل میں خوب محسوس کر رہا ہے۔ نبی کریم ﷺ کے بارہ میں صحابہؓ بیان کرتے ہیں کہ جب کوئی آپ کی خدمت میں کوئی چیز پیش کرتا تو آپ اس کا شکر یہ ادا کرتے اور آپ اس کو قبول کر لیتے اور جب کوئی آپ کا کام کر دیتا تو اس پر اپنے امتنان کا اظہار کرتے۔ (شمائل ترمذی)

## ۱۴۔ ساتھ مل کر کھانا:

کھانے میں ایک دوسرے کے ساتھ شرکت اور ایک دوسرے کو اپنے گھر کھانا کھانے کی دعوت دینا بھی خلوص اور محبت کے جذبات کے اظہار کا ایک عملی طریقہ ہے۔ ایسے مواقع پر نہ صرف بے تکلفی سے گفتگو کے مواقع ملتے ہیں بلکہ جب ایک مسلمان بھائی اپنے بھائی کو اپنے گھر پر کھانا کھانے کی دعوت دیتا ہے تو جس شخص کو مدعو کیا جاتا ہے اس کے دل میں یہ احساس پیدا ہو جاتا ہے کہ میرا بھائی میرے لئے اپنے دل میں اچھے جذبات رکھتا ہے۔ اور یہ تعلق جہاں بھی پیدا ہو جائے، تعلق کے مزید استحکام کا ضامن ہے۔ صحابہ کرامؓ آپس میں بھی اکثر ایک دوسرے کو مدعو کرتے رہتے تھے اور نبی کریمؐ کو بھی اکثر مدعو کرتے رہتے تھے۔ خود نبی کریمؐ کے پاس کھانے کی کوئی چیز ہوتی یا کہیں سے آتی تو پوری مجلس میں اس کو شامل کر لیتے۔ دعوت اور باہم ساتھ مل کر کھانے میں وہ چیزیں سامنے رکھنا ضروری ہیں جو ہدیے کے ضمن میں آچکی ہیں۔ پہلے یہ کہ دعوت پر تکلف کھانوں کو ہی نہیں کہتے بلکہ ہر شخص اپنی حیثیت کے مطابق کھائے خواہ وہ روزانہ کا کھانا ہو۔ لیکن اس سلسلہ میں کچھ تخصیص اگر برتی جاسکے تو دل پر اچھا اثر ڈالتی ہے۔ جس شخص کو دعوت دی جائے اس کا فرض ہے اس کو قبول کر لے اور شکر و امتنان اور خوشی کے اظہار کے ساتھ قبول کرے اور آخر یہ کہ ہدیہ کی طرح دعوت کے بدل کی بھی کوشش ہونی چاہئے۔

اس سلسلہ میں یہ بات بھی سامنے رکھنی چاہئے کہ شروع میں مسلمانوں کے دلوں میں اپنے عزیزوں اور رشتہ داروں کے گھروں میں کھانا کھانے سے جھجک اور رکاوٹ پائی جاتی تھی۔ اس سلسلہ میں اس سلسلہ میں قرآن مجید کی سورہ نور میں اللہ تعالیٰ نے آیات نازل کر کے اس جھجک کو دور کر دیا اور بے تکلفی پیدا کی۔

دعا ایک ایسی چیز ہے جو ایک طرف تو بہت سے حقوق کو ایک مخصوص پہلو سے اپنے اندر سمیٹ لیتی ہے جن پر ہم گفتگو کر آئے ہیں اور دوسری طرف ایک نئے پہلو سے الفت و محبت کا سبب بنتی ہے۔ دعائیں ایک مسلمان اپنے بھائی کے لئے اپنے رب سے اس کی رحمت و مغفرت طلب کرتا ہے 'اس کی بھلائی کا خواستگار ہوتا ہے اور اس کے اصلاح احوال کی درخواست کرتا ہے۔ اور ظاہر ہے کہ ہر مسلمان اس پر یقین رکھتا ہے کہ معاملات کی اصل کنجی اللہ کے ہاتھ میں ہے اور جب وہ اپنے بھائی کو دیکھتا ہے کہ وہ اس کے لئے اپنے رب کے آگے دست سوال دراز کر رہا ہے تو وہ بے انتہا متاثر ہوتا ہے۔

دعا عاقبانہ بھی ہوتی ہے اور رو در رو بھی۔ دعا کی ایک صورت وہ سلام ہے جس کی مکمل صورت میں انسان اپنے بھائی کے لئے سلامتی و رحمت اور برکت کا طالب ہوتا ہے پھر ایک مسلمان پر دوسرے مسلمان کا یہ بھی حق ہے کہ اگر وہ چھینکے اور الحمد للہ کہے تو اس کے لئے رحمت کی دعا کی جائے۔ (یرحمک اللہ) کہا جائے پھر اپنے مسلمان بھائی کا جنازہ بھی ایک حق ہے اور یہ بھی دعا کی ایک صورت ہے۔ عیادت کا جو مسنون طریقہ ہے اس میں بھی دعا ہے۔

دعا اگر رو در رو ہو جس کے لئے دعا کی جائے اس کے علم میں ہو تو اس پر سب سے پہلا نتیجہ تو یہ مرتب ہوتا ہے کہ وہ اپنے بھائی کی دلی خیر خواہی اور محبت کا قائل ہو جاتا ہے۔ دونوں کے نزدیک اصل مقصد بہر حال اللہ کی رحمت ہوتی ہے اور جب وہ دیکھتا ہے کہ میرا بھائی پھرے لئے نہ صرف عملی طور پر بھلائی کی کوشش کرتا ہے بلکہ میری حاجتوں کو اسی طرح اللہ کے سامنے پیش کرتا ہے جس طرح اپنی حاجتیں 'میرے دکھ' درد پر اسی طرح تڑپ کر اپنے مالک کے آگے ہاتھ پھیلاتا ہے۔ جس طرح اپنے دکھ درد پر۔ میری

خامیوں اور گناہوں پر اور اسی طرح مغفرت کا طالب ہوتا ہے جس طرح اپنے گناہوں پر اور میرے لئے اس کی رضا اور رحمت کا اسی طرح طلب گار ہے جس طرح اپنے لئے۔ اور پھر جب وہ یہ بھی دیکھتا ہے کہ میرا بھائی میرا اتنا خیال رکھتا ہے کہ اچھے موقعوں پر تمناؤں میں جب وہ اور صرف اس کا رب ہوتے ہیں میں اسے یاد دہتا ہوں تو پھر اس کے دل میں اپنے لئے دعا کرنے والے بھائی کی محبت پیدا ہوتی ہے اور اس طرح اس دعا سے پورے فوائد حاصل ہوتے ہیں جو اظہار جذبات میں ہوتے ہیں۔

دوسری طرف دعا کرنے والا جب کوشش کر کے دوسروں کو دعا میں شریک رکھتا ہے تو اس کے قلبی تعلق میں اضافہ ہوتا ہے اور ساتھ ہی تعلقات میں پاکیزگی آتی ہے۔

مغفرت و رحمت اور حاجت روائی اور مشکلات کو دور کرنے کی دعاؤں کے ساتھ اپنے بھائی کے لئے راہ حق پر استقامت کی دعا اور باہمی الفت کی بھی تلقین کی گئی ہے۔

اللَّهُمَّ الْفَبَيْنَ قُلُوبِنَا وَأَصْلِحْ ذَاتَ بَيْنِنَا۔

اسی طرح دلوں میں ناگواری، غبار یا کدورت کے دور ہونے کی دعا کی تلقین کی گئی ہے۔ اس لئے کہ دلوں میں ایک دوسرے کی طرف سے کدورت، کینہ یا شکایت ایسی بیماری ہے جس کے لئے گڑگڑا کر دعا مانگنی چاہئے۔

رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَؤُوفٌ رَحِيمٌ۔ (سورہ حشر ۱۰)

”اے ہمارے رب! ہم کو اور ہمارے ان بھائیوں کو بخش دے جو ایمان میں

ہم سے سبقت لے گئے اور ہمارے دلوں میں ایک دوسرے کی طرف سے

کینہ نہ رہنے دے۔“

اگر اپنے بھائی کا نام لے کر یا اس کا خیال کر کے دعا کی جائے تو اس سے مزید تعلق پیدا ہوتا ہے۔ خود اپنے طور پر اپنے بھائی کے لئے رحمت کی دعا کرنا اللہ تعالیٰ سے اس



کی الفت و محبت کا سوال کرنا اور تعلقات کو خرابی سے بچانے کے لئے گڑگڑانا تو ایک مسلمان کا دوسرے مسلمان پر حق ہے۔ لیکن ایک دوسرے سے اپنے لئے دعا کی درخواست کرنا اور دعاؤں میں شریک رکھنے کی تمنا کا اظہار بھی تعلقات کے لئے مفید ہوتا ہے۔

مثلاً نبی کریمؐ نے یہ فرمایا کہ ”جب اپنے بیمار بھائی کے پاس عیادت کے لئے جاؤ تو اس سے بھی اپنے لئے دعا کرو اور اس لئے کہ اس کی دعا زیادہ قبول ہوتی ہے۔“ اسی طرح جب حضرت عمرؓ کو جارہے تھے تو آپ نے چند الفاظ کہے جن کے بارہ میں ان کا کہنا یہ ہے کہ ”یہ مجھے اپنی پوری زندگی میں سب سے زیادہ عزیز ہیں۔“ اور وہ الفاظ یہ ہیں:

”اے ہمارے بھائی! ہمیں اپنی دعاؤں میں یاد رکھنا۔“

#### ۱۶۔ بہتر طریقہ سے جواب دینا:

ایک مسلمان کی یہ کوشش ہونی چاہئے کہ وہ اپنے مسلمان بھائی کی محبت و خلوص کا جواب اس سے زیادہ اور بہتر خلوص و محبت سے دے۔ اس لئے بھی کہ کوئی تعلق یک طرفہ محبت سے پروان نہیں چڑھ سکتا۔ اس لئے بھی کہ اس طرح دوسرے بھائی کا دل مطمئن رہتا ہے کہ اس کی محبت نہ تو ضائع کی جا رہی ہے اور نہ اس کی ناقدری ہو رہی ہے۔ سلام کا جواب بہتر سلام سے دینے، ہدیہ کا جواب ہدیہ سے دینے اور ایک اچھی بات کا جواب ایک اچھی بات سے کہنے کی ہدایات اسی اصول پر روشنی ڈالتی ہیں۔ اس سلسلہ میں رسول اللہ ﷺ کی یہ حدیث بھی سامنے رہنی چاہئے۔

”دو محبت کرنے والوں میں بہتر وہ ہے جو اپنے بھائی کے لئے زیادہ محبت کرے۔“

اگر اپنے بھائی کی محبت کے جواب میں بہتر جواب ممکن نہ ہو تو کم از کم برابر کا ہی جواب ہونا چاہئے اور ساتھ ہی اپنی کوتاہی کا اعتراف بھی دل کو متاثر کرتا ہے۔



## ۱۔ صلح کرنا اور شکایت دور کرنا:

تعلقات کی بنیاد کو ذہن میں رکھنے اور ان تمام تدابیر کو اختیار کرنے میں جو ایک طرف تعلقات کو خراب ہونے سے بچاتی ہیں اور دوسری طرف ان میں لطف و محبت اور الفت کے جذبات پیدا کرتی ہیں بہت سی کوتاہیاں اور خامیاں سرزد ہوتی ہیں۔ کسی انسان کے لئے بھی یہ ممکن نہیں کہ اس سے کبھی بھی کسی غلطی کا صدور نہ ہو۔ پھر تعلقات چونکہ اسلامی انقلاب کے لئے ضروری ہیں اس وجہ سے شیطان بھی اس مورچہ پر بڑا سرگرم رہتا ہے اور مستقل ان تعلقات کو خراب کرنے اور ان میں فساد پیدا کرنے کی کوشش میں لگا رہتا ہے۔

تعلقات کے بارے میں جو باتیں کہی گئی ہیں ان کو اگر سامنے رکھا جائے اور اس اصول پر ہمیشہ اپنے آپ کو پرکھا جائے کہ اپنے بھائی کو اپنی جانب سے کوئی جسامتی ایذا یا دل آزاری نہ ہونے دو۔ خواہ یہ دل آزاری زبان سے ہو یا عمل سے، ہر وہ تدبیر اختیار کرنے کی کوشش کرو جس سے تم اپنے بھائی کی مدد کر سکو۔ دینی مدد ہو یا دنیاوی اور اپنے خلوص و محبت کو پوری طرح ظاہر کرو اور دوسرے کے خلوص و محبت کے جواب میں اس سے زیادہ خلوص و محبت یا اتنے ہی خلوص کو پوری طرح ظاہر کرو کہ تم اس کی قدر و قیمت کو اچھی طرح محسوس کرتے ہو تو اس اصول پر عمل کے بعد شیطان کو مشکل ہی سے در اندازی کرنے کا موقع ملے گا۔ پھر بھی اگر تعلقات میں خرابی پیدا ہوتی نظر آئے تو چند چیزیں ہر مسلمان بھائی کو اپنے سامنے رکھنی چاہئیں اور ان کو سامنے رکھنے کے بعد اگر کوئی خرابی پیدا ہوگی بھی تو وہ باسانی دور کی جاسکتی ہے۔ تعلقات کی خرابی کی بنیاد عام طور پر وہ شکایات بنتی ہیں جو ایک مسلمان بھائی کے دل میں دوسرے بھائی کی طرف سے پیدا ہوتی ہیں۔ شکایتیں پیدا ہونے کی بنیادیں بہت سی ہو سکتی ہیں اور اس حصہ میں جن چیزوں پر گفتگو کی گئی ہے وہ انہی بنیادوں کو ختم کرتی ہیں۔ ہر ایک شکایت میں جو چیز مشترک ہوتی ہے

وہ یہ ہے کہ جب کسی مسلمان بھائی کے دل کو اپنے بھائی کے کسی قول یا فعل سے تکلیف پہنچتی ہے تو شکایت پیدا ہو جاتی ہے۔ اگر بات بڑی ہو تو یہ شکایت خود خرابی تعلقات کے لئے کافی ہوتی ہے اور اگر چھوٹی ہو تو کئی چھوٹی چھوٹی باتیں مل کر ایک شدید احساس پیدا کر دیتی ہیں۔ اس سلسلہ میں وہی باتیں پیش نظر رکھنی چاہئیں جو بدگمانی کے ضمن میں کہی گئی ہیں۔

ایک یہ کہ کوئی مسلمان دوسرے مسلمان کو شکایت کا موقع فراہم نہ ہونے دے۔ اسے اس بات کی کوشش کرنی چاہئے کہ اس سے دوسرے کے دل کو کبھی کوئی تکلیف نہ پہنچے۔

دوسرے یہ کہ ہر مسلمان کو اپنے بھائی کے ساتھ وسیع قلبی سے پیش آنا چاہئے۔ حضور اکرمؐ کی اعلیٰ اخلاقِ تعلیم کو ملحوظ رکھنا چاہئے اور حتی الوسع اس بات کی کوشش کرنی چاہئے کہ کوئی شکایت پیدا نہ ہو اور اگر پیدا ہو تو اسے فوراً دل سے محو کر دیا جائے۔ تیسرے یہ کہ ان دونوں باتوں کے باوجود اگر شکایت پیدا ہو جائے تو پھر اس بات کو کبھی دل میں نہ رکھنا چاہئے۔ اگر بھلانے میں کامیاب نہ ہو تو خواہ چھوٹی بات ہو یا بڑی فوراً اس کو اپنے بھائی پر ظاہر کر دے۔ اپنے بھائی کی طرف سے دل میں ذرا سا بھی میل رکھنا اور اس کے دل کے غبار کے ساتھ اس سے ملنا بدترین کردار ہے۔ اس میں کوئی تاخیر نہیں ہونی چاہئے بلکہ دل کی صفائی کی اصلاح کی فوراً کوشش کرنی چاہئے۔

چوتھے یہ کہ جس کو شکایت ہوئی جائے وہ اس پر ناراض نہ ہو اور ناک بھوں نہ چڑھائے بلکہ اپنے بھائی کا شکر گزار ہو جس نے خیانت کا ارتکاب کرنے کے بجائے اس پر ظاہر کر دیا۔ پینچے پیچھے نہ کہا اور پھر یہ کہ تعلق کو اتنا قیمتی سمجھا کہ ذرا بات بھی ہوئی تو فوراً اصلاح کی کوشش کی اور یہ کہ اسے اصلاح کا موقع دیا۔

پانچویں یہ کہ جب اس کو معلوم ہو جائے کہ اس کے بھائی کے دل میں کوئی شکایت

ہے تو فوراً اصلاح کی کوشش کرے۔ جتنی مدت گزرتی ہے اتنی ہی خرابا بڑھ چکرتی جاتی ہے اور جتنی جلدی آڑہ تازہ تندر کو کچل دیا جائے اتنا ہی بہتر ہوتا ہے۔ پھر اگر واقعی اس سے غلطی ہوئی تو اس غلطی کا کھلے دل سے اعتراف کرے اور اس پر اپنی ندامت کا اظہار کرے۔ اگر اس غلطی کے لئے کوئی عذر ہو تو وہ پیش کرے اور اگر غلطی نہ ہوئی ہو بلکہ کوئی غلط فہمی ہو یا اس کا کوئی معقول عذر ہو تو غلط فہمی کو صاف کر دینے کی کوشش کرے۔ اس سلسلہ میں انجیل میں حضرت مسیح علیہ السلام کے یہ الفاظ ایک مسلمان کے اس فریضہ پر موثر ترین انداز میں روشنی ڈالتے ہیں۔

”پس اگر تو قربان گاہ پر اپنی نذر گزارتا ہو اور وہاں تجھے یاد آئے کہ میرے بھائی کو مجھ سے شکایت ہے تو وہیں قربان گاہ کے آگے ہی اپنی نذر چھوڑ دے اور جا کر اپنے بھائی سے ملاپ کر، تب اپنی نذر گزار ان۔“

یہ بڑی پتے کی بات کسی گئی ہے۔ تمہارا بھائی تم سے ناراض ہو تو تمہارا ایک بہتر انسان بنا اور تمہارے تعلقات کا تمہارے بھائی سے خوشگوار بنیاد پر قائم ہونا مشکل ہے۔ ہم اللہ کو جب ہی خوش کر سکتے ہیں جب عبادت کا اصل مقصد پورا ہو۔ اس لئے نذر پیش کرنے سے پہلے اپنے بھائی کی شکایت دور کر کے اصلاح حال کی کوشش کرنا چاہئے اور اس کام میں دیر نہ کرنا چاہئے۔

اور چھٹی بات یہ کہ جب ایک مسلمان بھائی اپنی غلطی کا اعتراف کرے تو اس کو معاف کر دینا اس کا حق ہے جس سے دست کش نہ ہونا چاہئے اور اگر وہ معذرت پیش کرے تو اس کو معذور سمجھنا اور اس کا عذر قبول کر لینا بھی اس کا حق ہے اور اگر وہ غلط فہمی کی صفائی میں کوئی بات پیش کرے تو اس کی بات پر یقین کر لینا بھی اس کا حق ہے۔ اس موقع پر نبی کریم ﷺ کا ارشاد سامنے رکھنا چاہئے۔

”پس نے اپنے کسی مسلمان بھائی سے اپنی غلطی پر عذر کیا اور اس نے اس کو

مغذور نہ سمجھایا اس کے عذر کو قبول نہ کیا، اس پر اتنا گناہ ہو گا جتنا ایک ناجائز محصول لینے والے پر اس کے اس ظلم کا ہوتا ہے۔“

ان ہدایات پر عمل اس وقت ممکن ہے جب انسان اپنے تعلقات کی قدریت کو اچھی طرح محسوس کرتا ہو اور اس کے دل میں اپنے بھائی اور اپنے بھائی کے جذبات محبت کی قدر ہو اور ساتھ ہی اسے اچھی طرح یہ احساس ہو کہ تعلقات کی خرابی کتنا بڑا گناہ ہے۔ پہلی چیز کو حصہ اول کی گفتگو اور اسی حصہ کے دوسرے جزو کی گفتگو کے بعد اچھی طرح سمجھا جاسکتا ہے۔ دوسری چیز کے بارے میں بتا چکا ہوں کہ نبی کریمؐ نے ان تعلقات کی خرابی کی اہمیت کو اس طرح واضح کیا ہے کہ یہ ایک موٹو دینے والا استرا ہے جو پورے کے پورے دین کا صفایا کر دیتا ہے۔ اور جو شخص یہ جانتا ہو کہ اصل کامیابی آخرت کی کامیابی ہے وہ لازماً اپنے دین کو ہر قیمت پر محفوظ رکھے گا اور جو اپنے دین کو محفوظ رکھنا چاہے گا وہ حسب استطاعت ان تعلقات کو کبھی خراب نہ ہونے دے گا۔ ایک دوسرے سے ناراض رہنے اور انقطاع تعلق کے بارہ میں نبی کریمؐ نے جو تنبیہات کی ہیں وہ بڑی موثر اور بڑی سخت ہیں۔ ایک دفعہ آپ نے فرمایا کہ:

لَا يَجِلُّ لِلرَّجُلِ أَنْ يَهْجُرَ أَخَاهُ فَوْقَ ثَلَاثِ لَيَالٍ يَلْتَقِيَانِ فَيُعْرِضُ هَذَا وَيُعْرِضُ هَذَا وَخَيْرُهُمَا الَّذِي يَبْدَأُ بِالسَّلَامِ” بخاری و مسلم عن ابی ایوب انصاری  
(مشکوٰۃ ۷۳۷)

دو کسی مسلمان کے لئے یہ بات حلال نہیں کہ وہ اپنے بھائی کو تین دن سے زیادہ ناراض ہو کر چھوڑ دے۔ دونوں میں تو ایک اپنا منہ ادھر کرے اور دوسرا ادھر پھیرے۔ ان دونوں میں بہتر وہ شخص ہے جو سلام سے ابتداء کرے (یعنی خفگی دور کر کے مصالحت کی ابتداء کرے۔“

اس سے مصالحت میں پھل کرنے کی فضیلت ظاہر ہوتی ہے۔ آپ نے یہ بھی فرمایا کہ



نہد کے ہاں ایسے دو مسلمان بندوں کے ساتھ کیا سلوک ہوتا ہے آپ نے فرمایا:

تَعْرَضُ أَعْمَالُ النَّاسِ فِي كُلِّ جُمُعَةٍ مَرَّتَيْنِ يَوْمَ الْاِثْنَيْنِ وَيَوْمَ الْخَمِيسِ فَيُغْفَرُ  
لِكُلِّ عَبْدٍ مَوْمِنٍ إِلَّا عَبْدًا بَيْنَهُ وَبَيْنَ رَجَبِهِ شَحْنًا فَيُقَالُ أَتْرَكُوا هَذَيْنِ حَتَّى  
يُصَلِّحَا - (مسلم عن ابی ہریرہ، مشکوٰۃ ۴۲۸)

”لوگوں کے اعمال ہفتہ میں دو دن پیر اور جمعرات کو پیش ہوتے ہیں اور ہر  
بندہ مومن کو بخش دیا جاتا ہے سوائے اس کے کہ جس کی اپنے مسلمان بھائی  
سے کوئی عداوت ہو۔ کہا جاتا ہے کہ ان کو کچھ دن کے لئے چھوڑ دو تاکہ یہ  
آپس میں صلح کریں۔“

جو شخص تین دن تک اپنے بھائی کو چھوڑے رکھے۔ اس کے بارے میں آپ نے  
فرمایا کہ:

لَا يَحِلُّ لِمُسْلِمٍ أَنْ يَهْجُرَ أَخَاهُ فَوْقَ ثَلَاثٍ فَمَنْ هَجَرَ فَوْقَ ثَلَاثٍ فَمَاتَ دَخَلَ  
النَّارَ - (احمد و ابوداؤد عن ابی ہریرہ، مشکوٰۃ ۴۲۸)

”کسی مسلمان کے لئے جائز نہیں کہ وہ اپنے بھائی کو تین دن سے زیادہ کے  
لئے چھوڑے جو شخص تین دن سے زیادہ الگ رہا اور اس عرصہ میں مر گیا تو  
وہ دوزخ میں جائے گا۔“

اور یہ بھی فرمایا:

وَمَنْ هَجَرَ أَخَاهُ سَنَةً فَهُوَ كَسَفِكَ كَدِمِهِ - (ابی داؤد عن ابی ہریرہ فرانس  
سلسی، مشکوٰۃ)

”جو شخص اپنے مسلمان بھائی کو ایک سال کے لئے ترک کر دے تو وہ ایسا  
ہے جیسا کہ اس نے اس کا خون بہایا (یعنی اتنا گناہ ہوگا)“

اس سلسلہ میں ایک صورت حال یہ ہو سکتی ہے کہ ایک فریق نے اصلاح حال کی ہر



کوشش کر کے ترک تعلق کیا ہو یا یہ کہ جھگڑے میں وہ حق پر ہو۔ اس صورت میں عقلاً اور  
 ثرماً اس پر کوئی گناہ عاید نہیں ہوتا۔ لیکن اس صورت میں بھی اس کی ترغیب دی گئی ہے  
 کہ وسیع القلبی سے کام لیتے ہوئے اپنے بھائی کو معاف کر دیا جائے اور حق پر ہوتے ہوئے  
 بھی نزاع ترک کر دی جائے رسول اللہ ﷺ ایک حدیث میں ترک نزاع کی ترغیب  
 اس طرح دیتے ہیں۔

مَنْ تَرَكَ الْمَرْءَ وَهُوَ عَلَىٰ حَقِّ بَنِي لَهَيْتُ لِي وَسَطِ الْجَنَّةِ وَمِنْ حَسَنِ خَلْقِهِ بَنِي لَه  
 فِيهِ أَعْلَاهَا۔ (ترمذی، عن انس مشکوٰۃ ۴۱۳)

”جس نے نزاع اور جھگڑا ترک کر دیا اس کے لئے جنت کے وسط میں ایک  
 محل بنایا جاتا ہے اور جس نے اپنا اخلاق بہتر بنایا اس کے لئے جنت کی  
 بلندیوں پر محل بنایا جاتا ہے۔“

ظاہر ہے کہ حسن اخلاق کی انتہائی اعلیٰ منزل مغفوبے جس کے بدلے انسان جنت کی  
 اعلیٰ ترین بلندی پر جگہ کا مستحق قرار پائے گا۔

صلح کرنے کے ساتھ ساتھ مسلمان بھائی اور مسلمان معاشرہ کا بھی یہ فرض ہے کہ وہ  
 دو بھائیوں کے درمیان تعلقات پر نگاہ رکھے اور جہاں خرابی محسوس ہو اس کی اصلاح  
 کر دے اس لئے کہ اصلاح پر ہی تعلقات کا انحصار ہے اور یہ تعلقات ہی معاشرہ کی زندگی  
 اور روح ہے۔ قرآن نے اس اصلاح کا حکم یوں دیا ہے۔

إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخَوَيْكُمْ (حجرات ۱۰)

”اور زیادتی کرنے والے فریق سے لڑائی تک کی بھی ہدایت کی ہے۔“

رسول اللہ نے ایک دفعہ صحابہؓ سے پوچھا۔ ”میں تمہیں وہ عمل بتاؤں جس کا ثواب  
 درجہ میں روزہ، صدقہ، نماز کے ثواب سے زیادہ ہے؟“ صحابہ نے کہا ”ہاں یا رسول اللہ  
 ضرور بتائیے۔“ فرمایا:

اصْلَاحَ ذَاتِ الْبَيْنِ وَلِنَسَادِ ذَاتِ الْبَيْنِ مِنَ الْحَالِقَةِ (ابوداؤد ترمذی 'عن  
ابی الدرداء ۴۲۸)

”لوگوں کے درمیان (تعلقات کی) اصلاح کرنا۔ اور لوگوں کے درمیان  
تعلقات میں خرابی و نادین کو موند ڈالنا ہے۔“


اور اس سلسلہ میں مزید فرمایا حالانکہ جھوٹ کے بارے میں اسلام کی روش بڑی  
سخت ہے کہ:

كَيْسَ الْكُذَّابِ الَّذِي يُصْلِحُ بَيْنَ النَّاسِ وَيَقُولُ خَيْرًا أَوْ يَنْمِي خَيْرًا۔ (بخاری  
مسلم، عن ام كلثوم۔ مشکوٰۃ ۴۲۸)

”وہ شخص جھوٹا نہیں جو لوگوں کے درمیان صلح کرائے اور بھلی بات کہے یا  
بھلی بات پہنچائے۔“

یعنی ایک طرف سے دوسری طرف ایسے اچھے جذبات منتقل کرے جو فی الحقیقت  
ظاہر نہ کئے گئے ہوں اور جن کا اس طرح منتقل کرنا اصلاح کا سبب بن سکتا ہو۔ اس میں  
ہمزہ ہے کہ بات اس انداز میں کی جائے کہ الفاظ میں جھوٹ نہ ہو اور ایک شخص  
دوسرے کی محبت اور خیر خواہی کا قائل ہو جائے۔

ان ہدایات کی روشنی میں اگر مسلمان خود بھی شکایت کا موقع نہ دے اور اصلاح  
کی کوشش کرے رہیں اور معاشرہ بھی چمکے رہے تو شیطان کو دراندازی کا موقع مشکل  
ہی سے مل سکتا ہے۔



## تتمہ

اخوت 'الفت' ولایت اور پیار و محبت کے تعلقات ایمان کی ایک شرط اور اس کا لازمی تقاضا ہیں۔ جتنا مقصد عزیز ہوگا اتنا ایک بھائی کے لئے اپنے بھائی سے اخوت کا تعلق عزیز ہوگا جب ایک کا دکھ درد دوسرے کا دکھ درد اور ایک کی تکلیف دوسرے کی تکلیف ایک کی پریشانی دوسرے کی پریشانی اور ایک کی خوشی دوسرے کی خوشی بن جائے تو تعلقات ایک پہلو سے اپنے معیار کو پہنچ جاتے ہیں اور جب اس کے ساتھ رحمت بھی پیدا ہو جائے اور دینی خیر خواہی بھی تو پھر تعلقات ہر لحاظ سے معیاری ہو جاتے ہیں اور ایسے تعلقات ہی ایک جماعت اور تحریک کو وہ زندگی اور حرارت بخشتے ہیں جو اس کی کامیابی کی ضامن ہوتی ہے۔ یہ نعت عظمیٰ جہاں ان تمام شرائط و ہدایہ کو ملحوظ رکھنے سے نصیب ہوتی ہے جو خدا اور خدا کے رسول ﷺ نے بتائی ہیں وہاں اس کے لئے توفیق الہی بھی ضروری ہے اس لئے کہ یہ خاص عطیہ ربانی ہے پس ہمد امیر کے ساتھ اپنے رب سے گزر کر اگر التجا کرنی چاہئے کہ وہ ان تعلقات کو خرابی سے محفوظ رکھے اور ان میں الفت و محبت پیدا کرے۔

”وَالْفَ بَيْنَ قُلُوبِهِمْ لَوْ أَنْفَقْتَ مَافِي الْأَرْضِ جَمِيعًا مَا لَفَتَ بَيْنَ قُلُوبِهِمْ وَلَكِنَّ اللَّهَ أَلْفَ بَيْنَهُمْ“ (انفال ۶۳)

”رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَؤُوفٌ رَحِيمٌ“ (الحشر ۱۰)

